



IL-KUMMISSJONI
EWROPEA

Brussell, 8.5.2013
COM(2013) 269 final

**RAPPORT TAL-KUMMISSJONI LILL-PARLAMENT EWROPEW, LILL-
KUNSILL, LILL-KUMITAT EKONOMIKU U SOĊJALI EWROPEW U LILL-
KUMITAT TAR-REĠJUNI**

**Rapport tal-2013 dwar iċ-ċittadinanza tal-UE
ċittadini tal-UE: id-drittijiet tieghek, il-futur tieghek**

RAPPORT TAL-KUMMISSJONI LILL-PARLAMENT EWROPEW, LILL-KUNSILL, LILL-KUMITAT EKONOMIKU U SOĊJALI EWROPEW U LILL-KUMITAT TAR-REĠJUNI

Rapport tal-2013 dwar iċ-ċittadinanza tal-UE ċittadini tal-UE: id-drittijiet tieghek, il-futur tieghek

1. INTRODUZZJONI

Iċ-ċittadini huma u għandhom ikunu fil-qalba tal-integrazzjoni Ewropea. Sabiex jenfasizzaw l-importanza ta' dan, l-istituzzjonijiet tal-UE għamlu l-2013 is-Sena Ewropea taċ-Ċittadini biex jagħtu impetu għdid liċ-ċittadinanza tal-UE u biex lid-dimensjoni taċ-ċittadini tal-proġett Ewropew. Fi żmien meta l-UE qiegħda tiehu passi kbar lejn Unjoni Ekonomika u Monetarja aktar profonda u ġenwina¹, li l-leġittimità demokratika hija l-pedament, b'Unjoni Politika dwar orizzont, huwa ferm aktar importanti li wieħed jiffoka fuq l-affarijiet li qed tagħmel l-UE biex tagħmel il-hajja taċ-ċittadini aktar faċli, biex tgħinhom jifhmu d-drittijiet tagħhom u tinvolvihom f'dibattitu dwar l-Ewropa li jixtiequ jgħixu fiha u li jibnu għal ġenerazzjonijiet futuri.

Iċ-ċittadinanza tal-UE twassal liċ-ċittadin drittijiet u opportunitajiet godda. Li jiċċaqilqu u jgħixu liberament fl-UE huwa d-dritt li huma jassoċjaw l-aktar mill-qrib maċ-ċittadinanza tal-Unjoni. Meta wieħed iqis it-teknoloġija moderna u l-fatt li issa huwa aktar faċli li wieħed jivvjaġġa, il-libertà tal-moviment tippermetti lill-Ewropej li jwessgħu l-orizzonti tagħhom lil hinn mill-fruntieri nazzjonali, li jhallu l-pajjiżhom għal perjodi iqsar jew itwal, li jiġu u jmorru bejn pajjiżi tal-UE biex jaħdmu, jistudjaw u jitharrġu, li jivvjaġġaw għan-negozju jew għall-pjaċir jew biex jixtru bejn il-fruntieri. Il-moviment liberu jżid l-interazzjonijiet soċjali u kulturali fl-UE u joħloq rabtiet aktar mill-qrib bejn l-Ewropej. Barra minn hekk, dan jiġġenera benefiċċji ekonomiċi reċiproċi għan-negozji u ċ-ċittadini, inklużi dawk li jibqgħu d-dar, hekk kif l-UE tneħhi b'mod stabbli l-ostakoli interni.

Fl-1993, it-Trattat ta' Maastricht iddefinixxa ċ-ċittadinanza tal-UE u ta sett ta' drittijiet liċ-ċittadini kollha tal-UE, sew jekk ekonomikament attivi jew le. It-Trattat ta' Lisbona u l-Karta tad-Drittijiet Fundamentali tal-UE sahhew id-drittijiet taċ-ċittadini tal-UE².

B'mod partikolari, iċ-ċittadini tal-UE għandhom id-dritt:

- li ma jkunux diskriminati abbażi tan-nazzjonalità tagħhom;
- li jiċċaqilqu u jirrisjedu liberament fl-UE;
- li jivvutaw u joħorġu bħala kandidati fl-elezzjonijiet municipli u tal-Parlament Ewropew fi kwalunkwe post fejn joqogħdu fl-UE, skont l-istess kundizzjonijiet bħaċ-ċittadini ta' dak il-pajjiż;

¹ Pjan ta' azzjoni għal unjoni ekonomika u monetarja profonda u ġenwina — It-Tnedija ta' Dibattitu Ewropew, COM(2012) 777 finali/2.

² It-Trattat dwar il-Funzjonament tal-Unjoni Ewropea (Titolu II, l-Artikolu 20-24) u l-Karta tad-Drittijiet Fundamentali tal-Unjoni Ewropea (il-Kapitolu V). F'dan ir-rapport it-terminu "ċittadin" jista' jirreferi wkoll għal kwalunkwe persuna li tirrisjedi fl-UE skont id-dispożizzjonijiet rilevanti tat-Trattat u l-leġiżlazzjoni sekondarja.

- li jkunu meghjuna minn ambaxxata jew konsolat ta' pajjiż iehor tal-UE barra l-UE taht l-istess kundizzjonijiet bhal ċittadini ta' dak il-pajjiż, jekk pajjiżhom ma jkunx rappreżentat;
- li jipprezentaw petizzjoni quddiem il-Parlament Ewropew, li jirrikorru għall-Ombudsman Ewropew u jindirizzaw l-istituzzjonijiet tal-UE (fi kwalunkwe lingwa uffiċjali tal-UE); kif ukoll
- li jorganizzaw jew jappoġġaw, flimkien ma' ċittadini oħra tal-UE, inizjattiva ta' ċittadini li ssejjah għal leġislazzjoni ġdida tal-UE.

Il-Qorti tal-Ġustizzja tal-Unjoni Ewropea kkonfermat l-importanza kostituzzjonali ta' ċittadinanza tal-UE billi stqarret li “ċ-ċittadinanza tal-Unjoni hija maħsuba li tkun l-istatus fundamentali tal-persuni bin-nazzjonalità tal-Istati Membri”³. F'sentenza fundamentali riċenti⁴, il-Qorti tal-Ġustizzja għamlitha ċara li l-Artikolu 20 tat-Trattat dwar il-Funzjonament tal-Unjoni Ewropea (TFUE) jipprekludi miżuri nazzjonali li jistgħu jċaħħdu liċ-ċittadini tal-Unjoni mit-tgawdija ġenwina tas-sustanza tad-drittijiet ikkonferiti mill-*istatus* tagħhom bħala ċittadini tal-UE.

Fl-2010, il-Kummissjoni ppreżentat l-ewwel rapport tagħha dwar iċ-Ċittadinanza tal-UE⁵ u ħabbret 25 azzjoni biex tiżgura li ċ-ċittadini tal-UE jistgħu jgawdu d-drittijiet tagħhom fil-ħajja tagħhom ta' kuljum, mingħajr ma jhabbtu wiċċhom ma' ostakoli mhux meħtieġa. Minn dak iż-żmien, il-Kummissjoni aġixxiet fuq dawn il-25 impenn⁶.

L-azzjonijiet meħhuda jinkludu:

- L-iffaċilitar ta' ċirkolazzjoni bla tfixkil tad-dokumenti pubbliċi (bhal ċertifikati tat-twelid, il-mewt jew iż-żwieġ jew dokumenti relatati mal-iżvilupp tas-settur immobijari (real estate);
- It-tishih tad-drittijiet ta' madwar 75 miljun persuna li huma vittmi ta' reati kull sena madwar l-UE;
- It-tneħħija tal-burokrazija żejda għal 3,5 miljun persuna fis-sena li jirreġistraw karożza f'pajjiż iehor tal-UE, li jwassal għal iffrankar ta' mill-inqas EUR 1,5 biljun fis-sena għan-negozji, iċ-ċittadini u l-awtoritajiet ta' reġistrazzjoni;
- Il-proponiment ta' soluzzjonijiet mgħaġġla u mhux għolja għall-konsumaturi biex isolvu t-tilwim tagħhom man-negozjanti fl-UE barra mill-qorti, li jippermettilhom li jiffrankaw madwar EUR 22,5 biljun kull sena madwar l-Ewropa;
- Tittejjeb l-aċċessibbiltà tas-sistema ferrovjarja għal madwar 80 miljun Ewropew b'diżabbiltà;
- It-tneħħija tal-ostakoli għall-eżerċizzju effettiv tad-drittijiet elettoralni fl-elezzjonijiet lokali u Ewropej mit-8 miljun ċittadin tal-UE li laħqu l-età għall-vot li jgħixu f'pajjiż tal-UE li mhux pajjiżhom; kif ukoll

³ Ara pereżempju l-Kawża C-184/99, *Grzelczyk*, il-paragrafu 31.

⁴ Il-Kawża C-34/09, *Ruiz zambrano*, il-paragrafu 42.

⁵ Ir-Rapport tal-2010 dwar iċ-Ċittadinanza tal-UE – Inżarmaw l-ostakli għad-drittijiet ta' ċittadini tal-UE, COM(2010) 603.

⁶ L-Anness 1 għal dan ir-rapport jinkludi deskrezzjonijiet shiha dettaljata tal-azzjonijiet meħhuda mill-2010.

- Iċ-ċittadini tinghatalhom informazzjoni faċli għall-utent dwar id-drittijiet tagħhom fl-UE permezz ta' punt uniku ta' servizz onlajn li minnu tista' tinkiseb l-informazzjoni — L-Ewropa tiegħek u Europe Direct.

Iċ-ċittadinanza tal-UE ssir realtà fil-ħajja ta' kuljum taċ-ċittadini billi tkun proċess kostanti. Il-fatt li l-ostakoli jibqgħu gie kkonfermat minn konsultazzjoni pubblika fuq firxa wiesgħa dwar iċ-ċittadinanza tal-UE li l-Kummissjoni nediet fid-9 ta' Mejju 2012⁷, l-istħarriġ tal-2013 tal-Ewrobarometru dwar iċ-ċittadinanza tal-UE⁸ u d-drittijiet elettorali⁹ bi thejjija għal dan ir-rapport, b'kooperazzjoni mal-Parlament Ewropew¹⁰, il-Kumitat tar-Reġjuni¹¹, u l-Kumitat Ekonomiku u Soċjali Ewropew¹².

Djalogi taċ-ċittadini¹³ inizzjati mill-Kummissjoni fil-qafas tas-Sena Ewropea taċ-Ċittadini¹⁴ qed jipprovdu aktar intwizzjoni dwar it-thassib u s-suggerimenti taċ-ċittadini.

F'dan ir-Rapport tal-2013 dwar iċ-Ċittadinanza tal-UE, l-Kummissjoni qed tressaq 12-il azzjoni ġdida f'sitt oqsma ewlenin biex tneħhi aktar l-ostakoli li jxekklu li iċ-ċittadini milli jibbenefikaw mid-drittijiet tagħhom tal-UE¹⁵.

It-tnehhija tal-ostakli għall-haddiema, l-istudenti u l-apprendisti fl-UE

Illum, it-thassib ewlieni tan-nies huwa l-kriżi finanzjarja u d-dejn sovrani u l-konsegwenzi ekonomiċi tagħhom. Disgħa minn kull 10 Ewropej iqisu l-qgħad jew is-sitwazzjoni ekonomika bħala l-aktar kwistjonijiet importanti li qed jiffaċċaw bħalissa r-reġjun tagħhom¹⁶. L-ewwel aspettattiva tal-Ewropej tal-UE hija li din għandha tiġġieled il-kriżi, li jfisser ukoll li jitnaqqas il-qgħad u l-qgħad fost iż-żgħażaġ b'mod partikolari, ir-rata li hija aktar mid-doppju ta' dik għall-adulti (23,5 % kontra 9,5 % fl-ewwel kwart tal-2013). Iċ-ċittadini qed isejju għal suq tax-xogħol veru tal-UE li jippermettilhom li jibbenefikaw minn opportunitajiet ta' xogħol f'pajjiżi oħra tal-UE u jikkontribwixxu għall-ekonomija Ewropea. Huma jitolbu wkoll għal inizzjattivi li jagħmilha possibbli għalihom li jkomplu jiżviluppaw il-hiliet tagħhom

⁷ Konsultazzjoni pubblika dwar iċ-ċittadinanza tal-UE mnedija mill-Kummissjoni fid-9 ta' Mejju 2012 (minn hawn 'il quddiem konsultazzjoni pubblika 2012 dwar iċ-ċittadinanza tal-UE) - http://ec.europa.eu/justice/citizen/files/eu-citizen-brochure_en.pdf.

⁸ Flash Eurobarometer 365 — iċ-ċittadinanza tal-Unjoni Ewropea - Frar 2013 (minn hawn 'il quddiem Eurobarometer 2013 dwar iċ-ċittadinanza tal-UE) - http://ec.europa.eu/public_opinion/flash/fl_365_en.pdf.

⁹ Flash Eurobarometer 364 — id-Drittijiet Elettorali - Marzu 2013 (minn hawn 'il quddiem Eurobarometer 2013 dwar id-drittijiet elettorali) - http://ec.europa.eu/public_opinion/flash/fl_364_en.pdf.

¹⁰ Iċ-ċittadinanza tal-UE tas-smiġh kongunt bejn il-Parlament Ewropew u l-Kummissjoni tad-19 ta' Frar 2013 "Nisfruttaw bi shih iċ-ċittadinanza tal-UE" - http://ec.europa.eu/justice/citizen/document/files/eu_hearing_report.pdf.

¹¹ Forum tat-28 ta' Novembru 2012 "L-Aġenda taċ-Ċittadini fil-livell lokali" - http://www.cor.europa.eu/en/news/forums/Documents/proceeding_forum_citizens.pdf.

¹² Konferenza tat-22-23 ta' Jannar 2013 "Nisfruttaw bi shih is-Sena Ewropea taċ-Ċittadini".

¹³ http://ec.europa.eu/european-debate/index_en.htm.

¹⁴ <http://europa.eu/citizens-2013/>.

¹⁵ Il-proposti kollha għal azzjoni pprezentati f'din it-taqsimha se jkunu soġġetti għall-proċeduri tas-soltu tal-Kummissjoni għat-thajjija tal-proċess tat-tehid tad-deċiżjoni u mal-qafas finanzjarju pluriennali 2014-2020.

¹⁶ Standard Eurobarometer 78 - Ċittadinanza Ewropea - Harifa 2012 (minn hawn 'il quddiem - standard Eurobarometer 78) - http://ec.europa.eu/public_opinion/archives/eb/eb78/eb78_first_en.pdf. Il-qgħad huwa ta' thassib dejjem akbar għaċ-ċittadini tal-UE (+4 punti perċentwali mill-istħarriġ tal-Eurobarometer tar-Rebbiegħa 2012).

u l-aċċessibbiltà għal opportunitajiet ta' taħriġ f'pajjiżi oħra tal-UE. Il-Kummissjoni qed tressaq proposti biex ikun aktar faċli għaċ-ċittadini li jaħdmu, jistudjaw u jitharrġu f'pajjiż iehor tal-UE li huma ta' benefiċċju kemm għall-iżvilupp personali u professjonali taċ-ċittadini kif ukoll għat-tkabbir ekonomiku fl-UE kollha kemm hi.

It-tnaqqis tal-burokrazija żejda fl-Istati Membri

Iċ-ċittadini tal-UE jafu li għandhom id-dritt għal moviment liberu¹⁷. Aktar minn żewġ terzi jqisu li l-moviment hieles tan-nies fl-UE jgħib miegħu benefiċċji ekonomiċi għal pajjiżhom¹⁸. Iċ-ċittadini jużaw b'mod attiv dak id-dritt billi jagħmlu biljuni ta' vjaġġi f-UE kull sena. Madankollu, kwazi wieħed minn kull ħamsa minn dawk li wiegħu għall-konsultazzjoni pubblika tal-2012 dwar iċ-Ċittadinanza tal-UE li użaw id-dritt tagħhom għall-moviment hieles esperjenzaw problemi, spiss minhabba proċeduri amministrattivi twal jew mhux ċari. Iċ-ċittadini jridu soluzzjonijiet biex jiffaċilitaw lhom hajjithom meta jivvjaġġaw u jgħixu fl-UE. Il-Kummissjoni qed tagħmel suggerimenti sabiex jitnaqqas ix-xogħol eċċessiv tal-karti u biex jiġu ssimplifikati l-proċeduri fl-Istati Membri.

Jiġu protetti dawk l-aktar vulnerabbli fl-UE

Il-kura speċifika u l-protezzjoni għall-membri li huma aktar vulnerabbli fis-soċjetà tinsab fil-qalba tal-mudell soċjali Ewropew. Fil-konsultazzjonijiet, iċ-ċittadini għadha l-attenzjoni għad-diffikultajiet speċifiċi li persuni b'diżabbiltà (madwar 80 miljun persuna fl-UE) jiltaqgħu magħhom meta jiċċaqilqu madwar l-UE. Huma indikaw ukoll li xi ċittadini huma aktar vulnerabbli meta jiġu biex jasserixxu d-drittijiet tagħhom, b'mod partikolari fi proċedimenti kriminali, pereżempju minhabba l-età zghira tagħhom jew il-kundizzjoni mentali jew fizika tagħhom. Il-Kummissjoni qed tipproponi passi biex issaħħaħ id-drittijiet taċ-ċittadini li huma aktar vulnerabbli.

Eliminazzjoni tal-ostakli għax-xiri fl-UE

Ix-xiri onlajn transfruntiera qiegħed jikber b'mod kostanti fl-UE. Kwart taċ-ċittadini li xtraw minn fuq l-internet fl-2012, ordnaw minn bejjiegħa f'pajjiżi oħra tal-UE¹⁹. Madankollu, iċ-ċittadini tal-UE għadhom jesperjenzaw problemi meta jixtru onlajn²⁰. Dan jitlob li l-konsumaturi jkunu protetti aħjar u infurmati speċjalment fuq prodotti f'oqsma li qed jiżviluppaw b'mod mgħaġġel bħat-teknoloġija digitali. Ix-xiri transfruntiera faċli u sikur jimxi id f'id ma' rimedji transfruntiera faċli u ta' malajr. Il-Kummissjoni qed tipprezenta azzjonijiet biex tiżgura li iċ-ċittadini jkunu infurmati aħjar, b'mod partikolari meta jixtru onlajn, u jingħataw modi faċli biex ifittxu rimedji meta l-affarijiet imorru hażin.

Tagħrif immirati u aċċessibbli fl-UE

¹⁷ Dan japplika għal disa' minn kull 10 ċittadini skont il-Eurobarometer tal-2013 dwar iċ-ċittadinanza tal-UE.

¹⁸ L-Eurobarometer tal-2013 dwar iċ-ċittadinanza tal-UE.

¹⁹ Eurostat - Ix-xiri minn fuq l-internet mill-individwi - <http://appsso.eurostat.ec.europa.eu/nui/submitViewTableAction.do>. Iċ-ċifri huma oġġla fost iż-żgħażaġħ (bejn il-25 u l-34 sena).

²⁰ Il-konsultazzjoni pubblika tal-2012 dwar iċ-ċittadinanza tal-UE tenfasizza li wieħed minn kull erbgħa li wiegħu jiltaqgħu ma' problemi meta jixtru onlajn.

Sar hafna biex jitjieb l-għarfien taċ-ċittadini dwar id-drittijiet tagħhom fl-UE, b'mod partikolari permezz tal-punt uniku ta' servizz Europe Direct²¹ u L-Ewropa Tiegħek²². Wiehed minn kull tliet ċittadini issa jgħidu li huma infurmati tajjeb dwar id-drittijiet tagħhom fl-UE²³. Dan jirrappreżenta titjib iżda għadu mhux biżżejjed. Ftit inqas minn kwart ta' daww li wiegħbu (24 %) jhossu li huma pjuttost infurmati tajjeb jew tajjeb hafna dwar x'jistgħu jagħmlu jekk id-drittijiet tal-UE tagħhom ma jiġux rispettati²⁴. Il-Kummissjoni qiegħda tfassal ideat biex tkompli tissimplifika u ttejjeb l-informazzjoni għaċ-ċittadini dwar id-drittijiet tagħhom tal-UE u dwar kif jużawhom.

Parteċipazzjoni fil-hajja demokratika tal-Unjoni

Parteċipazzjoni shiha taċ-ċittadini tal-UE fil-hajja demokratika tal-UE fil-livelli kollha hija l-essenza vera taċ-ċittadinanza tal-Unjoni. Il-promozzjoni tal-parteċipazzjoni taċ-ċittadini u tas-soċjetà ċivili f'dibattitu dwar kwistjonijiet Ewropej hija sforz f'waqtu fil-kuntest tas-Sena Ewropea taċ-Ċittadini u l-elezzjonijiet Ewropej li ġejjin, li huma mumentu kruċjali għaċ-ċittadini biex isemmgħu lehinom. Iċ-ċittadini għandhom dubji dwar Prattiki li permezz tagħhom ċerti Stati Membri jiċdu li-ċittadini tagħhom dwar id-dritt tagħhom li jivvutaw fl-elezzjonijiet nazzjonali minhabba li jkun ilhom jgħixu f'pajjiż ieħor tal-UE għal ċertu perjodu ta' żmien (iċ-ċaħda)²⁵. Fis-smiġħ kongunt tal-Parlament Ewropew u tal-Kummissjoni tad-19 ta' Frar 2013 dwar iċ-Ċittadinanza tal-UE, iċ-ċittadini, is-soċjetà ċivili, l-esperti u l-MEPs iddiskutew il-ġustifikazzjoni għal ċaħda fid-dawl ta' realtajiet attwali. Il-Kummissjoni qed tissuggerixxi toroq li jistgħu jippromwovu l-parteċipazzjoni taċ-ċittadini tal-UE fil-hajja demokratika tal-UE.

Ir-rapport tal-2013 dwar iċ-ċittadinanza tal-UE huwa akkumpanjat minn Rapport dwar progress effettiv lejn Ċittadinanza tal-UE 2011-2013 (skont l-Artikolu 25 TFUE), li jevalwa l-applikazzjoni tad-dispożizzjonijiet tat-Trattat dwar iċ-ċittadinanza tal-UE f'dawn l-aħħar tliet snin.

B'mod parallel, il-Kummissjoni adottat ukoll ir-Rapport Annwali dwar l-applikazzjoni tal-Karta tad-Drittijiet Fundamentali tal-UE²⁶.

2. TNAX-IL AZZJONI EWLENIJA ĠDIDA BIEX TITJIEB IL-HAJJA TAĊ-ĊITTADINI TAL-UE

2.1 - It-tnehhija tal-ostakoli għall-haddiema, l-istudenti u l-apprendisti fl-UE

Tagħmilha eħfef għaċ-ċittadini, b'mod partikolari ż-żgħażaġh, biex jiżviluppaw il-hiliet tagħhom, isibu impjeg u jikkontribwixxi għat-tkabbir ekonomiku fl-Unjoni Ewropea

Iċ-ċittadini li jivvjaġġaw jagħtu spinta lill-ekonomija tal-UE

Minkejja l-livelli għolja ta' qgħad (aktar minn 26 miljun persuna fl-UE), l-għadd ta' karigi vakanti qed jiżdied meta mqabbel ma' nofs l-2009 u n-negozji jaffaċċjaw diffikultajiet fir-reklutaġġ ta' persunal ikkwalfikat. Dan jirrappreżenta riskju għat-tkabbir u l-innovazzjoni fl-

²¹ http://europa.eu/europedirect/index_en.htm.

²² <http://europa.eu/youreurope/index.htm>.

²³ L-Eurobarometer tal-2013 dwar iċ-ċittadinanza tal-UE.

²⁴ Ibid.

²⁵ Il-konsultazzjoni pubblika tal-2012 dwar iċ-ċittadinanza tal-UE u l-Eurobarometer 2013 dwar id-drittijiet elettoral.

²⁶ COM(2013) 271 - http://ec.europa.eu/justice/fundamental-rights/files/charter_report_2012_en.pdf.

ekonomija tal-UE. Il-mobbiltà tax-xogħol tista' għalhekk tkun mekkanizmu qawwi ta' agġustament sabiex jiġi indirizzati l-iżbilanċi u tikkontribwixxi għal tqabbil aħjar ta' impjiegi u hiliet, filwaqt li terġa' tagħti d-dinamizmu u ttaffi t-tbatija soċjali fost iċ-ċittadini tal-UE. Dan iżid l-oportunitajiet taċ-ċittadini ta' tranżizzjoni mingħajr xkiel lejn l-impjieg u jiftaħ oportunitajiet godda għal żvilupp personali u professjonali.

Hemm kawża ekonomika qawwija favur il-mobbiltà. L-esperjenza reċenti tat-tkabbir tal-2004 u l-2007 wriet li l-mobbiltà intra-UE għandha effetti pożittivi fuq l-ekonomija u s-swieg tax-xogħol. Il-PDG tal-pajjiżi tal-UE-15 huwa stmat li żdied bi kważi 1 % fuq medda twila ta' żmien bħala riżultat tal-mobbiltà ta' wara t-tkabbir tal-UE (fl-2004-09)²⁷. Għall-UE kollha kemm hi, l-effett tal-PDG tal-flussi intra-UE reċenti huwa ekwivalenti għal dħul bi qligħ kollettiv ta' madwar EUR 24 biljun għaċ-ċittadini tal-UE²⁸. Madankollu, illum, il-mobbiltà tal-haddiema għada baxxa fl-UE²⁹.

Iċ-ċittadini tal-UE għadhom jeżitaw milli jfittxu xogħol f'pajjiż ieħor tal-UE għax jinkwetaw dwar is-sitwazzjoni tagħhom jekk ma jsibux impjieg malajr³⁰. Attwalment, il-liġi tal-UE tiggarantixxi li ċittadini qiegħda li huma intitolati għall-benefiċċji tal-qgħad u li jmorru u jfittxu xogħol f'pajjiż ieħor tal-UE se jkomplu jirċievu l-benefiċċji tal-qgħad tagħhom minn pajjiżhom għal perjodu ta' tliet xhur³¹. Minkejja li l-liġi tal-UE tagħti l-possibbiltà lill-Istati Membri li jestendu d-dritt għal dan l-intitolament għall-massimu ta' sitt xhur, dan id-dritt għadu mhuwiex assigurat mill-prattiki nazzjonali rispettivi³². Fil-konsultazzjoni pubblika tal-2012 dwar iċ-ċittadinanza tal-UE l-maġġoranza ta' dawk li wiegħbu (69 %), qiesu li dawn għandhom jirċievu l-benefiċċji tal-qgħad għal mill-inqas sitt xhur meta jfittxu xogħol f'pajjiż ieħor tal-UE.

²⁷ Ara L-impjiegi u l-iżviluppi soċjali fl-Ewropa 2011, il-Kapitolu 6: Il-mobbiltà tal-haddiema fl-UE u l-impatt tat-tkabbir, p. 274.

²⁸ Ara r-rapport tal-Konsorzju dwar l-Integrazzjoni Ewropea dwar il-mobbiltà tax-xogħol fl-UE fil-kuntest tat-tkabbir u l-funzjonament tal-arrangamenti tranżitorji, Nuremberg, 2009, p. 132. Ara wkoll "Five years of an enlarged EU, Economic achievements and challenges", European economy 1/2009, p. 135.


²⁹ Huma biss 3 % taċ-ċittadini tal-UE fl-età tax-xogħol li jgħixu f'pajjiż differenti tal-UE. Il-mobbiltà transfruntiera annwali fl-UE tammonta għal rata annwali medja ta' 0,29 % biss. Dan huwa ferm taht ir-rati ta' mobbiltà interna fl-Awstralja (1,5 %) u l-Istati Uniti (2,4 %). Ara l-Istharrig Ekonomiku tal-OECD - Unjoni Ewropea - Marzu 2012 - <http://www.oecd.org/eco/49950244.pdf>.

³⁰ Skont l-istharrig tal-Eurobarometer dwar il-mobilità ġeografika u tas-suq tax-xogħol, kważi kwart (24 %) ta' dawk li wiegħbu jistennew jew kellhom problemi jsibu xogħol barra minn pajjiżhom. Eurobarometer Speċjali 337 - il-Mobbiltà ġeografika u tas-suq tax-xogħol - Ġunju 2010 - http://ec.europa.eu/public_opinion/archives/ebs/ebs_337_en.pdf.

³¹ Ir-Regolament 883/2004 dwar il-koordinazzjoni ta' sistemi ta' sigurtà soċjali, ĠU L 166, p. 70, jipprovdi fl-Artikolu 64, il-paragrafu 1(c) li "*id-dritt għall-benefiċċji għandu jinżamm għal perjodu ta' tliet xhur mid-data meta l-persuna qiegħda waqfet li tkun disponibbli għas-servizzi tal-impjieg tal-Istat Membru li hu telaq, sakemm it-tul ta' żmien totali għal liema dawn il-benefiċċji huma pprovduti ma jaqbiżx it-tul ta' żmien totali tal-perjodu tal-intitolament tagħha għal benefiċċji taht il-leġiżlazzjoni ta' dak l-Istat Membru; is-servizzi jew l-istituzzjonijiet kompetenti jistgħu jtawlu l-perjodu ta' tliet xhur għal massimu ta' sitt xhur*". L-arrangamenti għal skambji ta' informazzjoni, koperazzjoni u assistenza reċiproka bejn l-istituzzjonijiet u s-servizzi tal-Istati Membri kkonċernati, b'mod partikolari biex jirrapportaw dwar il-konformità ta' min ikun qed ifittex ix-xogħol ma' proċeduri organizzati ta' verifika, huma stabbiliti fir-Regolament ta' Implimentazzjoni (KE) Nru 987/2009, ĠU L 284, p. 19, l-Artikolu 55.

³² COM(2012) 173.

Q10b Fl-opinjoni tiegħek, x'ikun l-aħjar perjodu ta' żmien biex tircievi l-benefiċċji tal-qgħad bħal dawn mill-pajjiż ta' oriġini tiegħek?



Sors: Konsultazzjoni pubblika tal-2012 dwar iċ-ċittadinanza tal-UE - Bażi: Dawk li wiegħbu li fittxew xogħol f'pajjiż iehor tal-UE

Frederico, kok żagħżuġ mill-Portugall ddeċieda li jmur lejn l-Isvezja biex ifittex impjieg ġdid. Hu talab lis-servizzi tal-impjieg fil-Portugall għad-dokument li jippermettilu li jirċievu l-benefiċċji tal-qgħad Portugiża tiegħu fl-Isvezja għal perjodu ta' tliet xhur u rreġistra mas-servizzi tal-impjieg fl-Isvezja hekk kif wasal. Madankollu, huwa ma sabx impjieg fi żmien tliet xhur li għalihom id-dokument kien validu. Huwa kellu jiddeċiedi jekk jirritornax lejn il-Portugall sabiex ma jitlifix id-drittijiet tiegħu għall-benefiċċji tal-qgħad jew jibqa' fl-Isvezja minghajr l-ebda dritt għal benefiċċji tal-qgħad. Huwa ddeċieda li jattendi f'it intervisti tal-impjieg addizzjonali fl-Isvezja u rritorna l-Portugall wara ħames xhur. Konsegwenza ta' dan, huwa tilef id-dritt tiegħu għall-benefiċċji tal-qgħad fil-Portugall.

Azzjoni 1: Il-Kummissjoni se tipproponi reviżjoni tar-regolament dwar il-koordinazzjoni tas-sigurtà soċjali³³ u tistudja l-estensjoni tal-esportazzjoni tal-benefiċċji tal-qgħad għal aktar mit-tliet xhur obbligatorji biex tagħmilha ehfef għaċ-ċittadini biex ifittxu xogħol f'pajjiż iehor tal-UE. Il-Kummissjoni thegġeġ lill-Istati Membri biex jagħmlu użu shiħ mir-regoli attwali sabiex jippermettu lil dawk li qed ifittxu xogħol biex jirċievu l-benefiċċji tal-qgħad tagħhom sa sitt xhur waqt li jkunu qed ifittxu xogħol fi Stat Membru iehor³⁴.

Iċ-ċittadini li jixtiequ jtejbu l-hiliet u l-kompetenzi tagħhom barra mill-pajjiż

Kif enfasizzat mill-Kummissjoni fil-pakkett tagħha dwar l-impjieg "Lejn irkupru għani fl-impjieg"³⁵ u l-Aġenda tagħha għall-hiliet godda u l-impjieg³⁶, l-investment fis-sistemi tal-

³³ Ir-Regolament (KE) Nru 883/2004 dwar il-koordinazzjoni tas-sistemi tas-sigurtà soċjali, ĠU L 166, p. 1.

³⁴ COM(2012) 173.


³⁵ Ibid.

³⁶ COM(2010) 682.

edukazzjoni u t-taħriġ huwa fundamentali biex tiżdied il-produttività, il-kompetittività, it-tkabbir ekonomiku u fl-aħħar nett l-impjiegi.

Iċ-ċittadini żgħażaġh tal-UE huma miftuħa għat-titjib tal-hiliet u l-kompetenzi tagħhom billi jistudjaw jew jitharrġu f'pajjiż iehor tal-UE.³⁷ B'mod globali, iktar minn wiehed minn kull żewġ Ewropej żgħażaġh huma lesti jew jixtiequ jaħdmu fi Stat Membru iehor tal-UE³⁸.

Ir-rieda taż-żgħażaġh li jaħdmu f'pajjiż iehor tal-UE



Sors: Eurobarometer 2011 dwar "Żgħażaġh attivi"

Id-dejta disponibbli fil-preżent tikkalkula li 10 % biss li jiggradwaw mill-edukazzjoni għolja Ewropea studjaw xi mkien iehor fl-UE³⁹. L-għadd għal mobbiltà tal-lawrja (programm shih) fl-UE huma saħansitra inqas. Dan huwa parzjalment minhabba l-ispejjeż ta' studju f'pajjiż iehor tal-UE. Fil-proposta tagħha għall-Programm Erasmus għal Kulhadd⁴⁰ il-Kummissjoni pproponiet skema ta' garanzija ta' self lill-istudenti biex tippermetti studenti fil-livell ta' Master's, li jkunu jixtiequ jagħmlu programm shih ta' lawrja f'pajjiż iehor tal-UE l-possibiltà li jkun hemm aċċess għal self mill-banek fuq kundizzjonijiet favorevoli. Skont il-proposta tal-Kummissjoni sa 330 000 student għandhom jibbenefikaw matul il-perjodu ta' seba' snin tal-programm. Barra minn hekk, il-Kummissjoni se tkompli trawwem il-mobbiltà għaž-żgħażaġh biex jistudjaw, jitharrġu jew jagħmlu volontarjat barra minn pajjiżhom jew biex jieħdu sehem fi skambji taż-żgħażaġh. L-għalliema u l-persunal edukattiv se jinghata wkoll il-possibbiltà li jgħallmu jew jitharrġu barra minn pajjiżhom. Bis-saħħa tal-programm il-ġdid, kważi hames

³⁷ Skont l-Eurobarometer 2011 dwar is-Suq Uniku, 28 % taċ-ċittadini tal-UE f'età tax-xogħol kieku jikkunsidraw li jaħdmu f'pajjiż iehor tal-UE fil-ġejjieni. Il-proporzjon huwa partikolarment għoli (54 %) fost iż-żgħażaġh (15-24) u daww b'età ta' bejn il-25 u d-39 sena (38 %). Eurobarometer speċjali 363- Is-Suq Intern: Sensibilizzazzjoni, Perċezzjonijiet u Impatti - Settembru 2011 - http://ec.europa.eu/public_opinion/archives/ebs/ebs_363_en.pdf.

³⁸ Flash Eurobarometer 319b - Żgħażaġh Attivi: Edukazzjoni u taħriġ, mobbiltà, impjiegi u intraprenditorija - Mejju 2011 - http://ec.europa.eu/public_opinion/flash/fl_319b_sum_en.pdf.

³⁹ Fl-2011 il-Kunsill adotta punt ta' riferiment dwar il-mobbiltà tat-tagħlim fl-edukazzjoni għolja li skontu mill-inqas 20 % tal-gradwati universitarji jrid ikollhom perjodu ta' studju jew taħriġ barra minn pajjiżhom relatat mal-edukazzjoni għolja (jew għal lawrja shiha jew perjodu ta' mill-inqas tliet xhur) sal-2020.

⁴⁰ Proposta għal Regolament tal-Parlament Ewropew u tal-Kunsill li jistabbilixxi "Erasmus għal Kulhadd" Il-Programm tal-Unjoni għall-Edukazzjoni, it-Taħriġ, iż-Żgħażaġh u l-Isport COM(2011) 788.

miljun ċittadin għandhom ikunu jistgħu jibbenefikaw minn dawn l-opportunitajiet tul il-perjodu 2014-2020.

Meta wiehed iqis l-apprendistat f'pajjiż iehor tal-UE, iż-żgħażaġh mhux dejjem isibu informazzjoni rilevanti dwar l-opportunitajiet li jeżistu u huma mhassba dwar il-kwalità u t-termini ta' arrangamenti ta' hidma. Studji u sħarriġiet jenfasizzaw għadd ta' problemi ta' kwalità dwar l-apprendistati: nuqqas ta' kontenut tat-tagħlim u termini u kundizzjonijiet insuffiċjenti, b'mod partikolari livell baxx (jew in-nuqqas) ta' protezzjoni soċjali u l-kumpens/rimunerazzjoni⁴¹. Barra minn hekk, kuntratt ta' apprendistat li jispeċifika d-drittijiet u l-obbligi tal-partijiet għadu mhux obligatorju f'għadd ta' pajjiżi tal-UE (sa 25 % skont sħarriġ tal-2011 mill-Forum Ewropew taż-Żgħażaġh⁴²). Pagi baxxi jew l-ebda paga tqajjem tħassib dwar min iħaddem u juża dan bħala forma ta' impjieg mhux imħallas. Hemm hteġa uргenti biex jiġu indirizzati dawn in-nuqqasijiet u jsaħħu l-opportunitajiet għaż-żgħażaġh biex jiżviluppaw il-hiliet tagħhom u jiksibu esperjenza ta' xogħol barra minn pajjiżhom. Dan huwa meħtieġ mhux biss biex jiġi indirizzat it-tħassib miċ-ċittadini, speċjalment iż-żgħażaġh, iżda wkoll biex jindirizzaw il-livelli għolja ta' qgħad fost iż-żgħażaġh.

Nathalie ggradwat fi Franza u kkunsidrat li tibda l-karriera professjonali tagħha fi Spanja jew fil-Germanja. Filwaqt li qatt ma għexet barra mill-pajjiż hi l-ewwel riedet tagħmel apprendistat iżda kienet qed taħseb jekk hi jkollhiex permess li tagħmlu mingħajr ma tkun irreġistrata fi programm edukattiv (fi Franza dan huwa prerekwizit). Barra minn hekk, hi ma kinitx taf xi drittijiet kien se jkollha bħala apprendista f'dawk il-pajjiżi u jekk hux se tircievi protezzjoni soċjali jew tkun intitolata għal kumpens jew thallas.

Fl-2013, biex ikun aktar faċli għaż-żgħażaġh biex isibu esperjenza ta' xogħol ta' kwalità f'pajjiż iehor tal-UE, il-Kummissjoni se tiżviluppa qafas ta' kwalità għall-apprendistati li jistabbilixxi l-karatteristiċi ewlenin ta' esperjenzi ta' taħriġ ta' kwalità għolja f'termini ta' protezzjoni tad-drittijiet ta' min jitharreġ u jgħinuhom jagħmlu l-aħjar użu ta' esperjenza tax-xogħol tagħhom. Hija għandha wkoll tirrevedi u tirrifirma n-netwerk EURES sabiex tagħmlu aktar adattat għall-hteġa reali tas-suq tax-xogħol billi ttejjeb servizzi ta' kollokazzjoni tal-impjiegi għall-ġid ta' dawk li qed ifittxu xogħol kif ukoll għall-kumpaniji. Barra minn hekk, se tniedi inizjattiva pilota b'xi Stati Membri biex ittejjeb l-iskambju tal-informazzjoni dwar EURES dwar traineeships u apprendistati bil-ħsieb li tiġi ffaċilitata aktar t-tranżizzjoni għax-xogħol għaż-żgħażaġh.

Il-Kummissjoni thegġeġ lill-Istati Membri biex jimplimentaw malajr il-Garanzija għaż-Żgħażaġh⁴³ b'mod sostenut u ambizzjuż biex jgħinu liż-żgħażaġh jiksibu esperjenza ta' hidma.

Azzjoni 2: Sabiex tghin liż-żgħażaġh ċittadini tal-UE jiżviluppaw il-hiliet tagħhom u jidhlu fis-suq tax-xogħol, il-Kummissjoni se tiżviluppa, fl-2013, qafas ta' kwalità għall-apprendistati.

⁴¹ Studju tal-Kummissjoni Ewropea dwar harsa generali komprensiva dwar l-arrangamenti tal-esperjenzi ta' taħriġ fl-Istati Membri - 2012 - <http://ec.europa.eu/social/main.jsp?catId=738&langId=en&pubId=6717>.

⁴² Studju Ewropew dwar il-Forum taż-Żgħażaġh - 2011 - "Apprendistati żvelati" - http://issuu.com/yomag/docs/yfj_internsrevealed_web.

⁴³ Il-Garanzija għaż-Żgħażaġh hija skema li tiżgura li ż-żgħażaġh kollha taħt l-età ta' 25 sena jircievu offerta ta' xogħol ta' kwalità tajba, edukazzjoni kontinwa, apprendistat jew traineeship fi żmien erba' xhur minn meta jsiru diżokkupati jew jieqfu mill-edukazzjoni formali, f'konformità mar-Rakkomandazzjoni tal-Kunsill adottata fit-22 ta' April 2013.


Il-Kummissjoni se tippreżenta inizzjattiva fl-2013 biex timmodernizzaw l-EURES biex ittejjeb ir-rwol u l-impatt tas-servizzi tal-impjieg fil-livell nazzjonali u biex ittejjeb il-koordinazzjoni ta' mobbiltà tax-xogħol fl-UE. Minbarra r-riforma tal-EURES, il-Kummissjoni se tniedi inizzjattiva bi prova biex jittejjeb l-iskambju ta' informazzjoni dwar l-oportunitajiet ta' traineeships u apprendistati permezz tal-EURES.

2.2 - It-tnaqqis tal-burokrazija żejda fl-Istati Membri

It-tnehhija ta' ostakli amministrattivi u s-simplifikazzjoni tal-proċeduri għaċ-ċittadini tal-UE li qed jgħixu u jivvjaġġaw fl-UE

Dokumenti tal-identità u r-residenza taċ-ċittadini

Li jiċċaqilqu u jgħixu liberament fl-UE huwa d-dritt li ċ-ċittadini tal-UE jassoċċjaw l-aktar direttament maċ-ċittadinanza tal-UE⁴⁴. Skont Eurobarometer 2013 dwar iċ-Ċittadinanza tal-UE⁴⁵, kwazi disa' minn 10 ċittadini tal-UE jafu li għandhom dan id-dritt ta' moviment liberu.



Sors: Eurobarometer 2013 dwar iċ-ċittadinanza tal-UE

Madankollu, kwazi wiehed minn kull hamsa mill-partecipanti kollha fil-konsultazzjoni pubblika tal-2012 dwar iċ-ċittadinanza tal-UE⁴⁶ rrapportaw problemi meta jmorru jew jgħixu f'pajjiż ieħor tal-UE (17 %); Dawn jinkludu l-ostakli amministrattivi bid-dokumenti meta jkun jrid jivvjaġġaw jew jagħtu prova tal-identità tagħhom fl-UE. Inkjesti dwar il-moviment hieles u r-residenza inkludew 21 % tal-mistoqsijiet imressqa lil Your Europe Advice⁴⁷ fl-2012 u 13 % tat-total tal-każijiet SOLVIT fl-2012⁴⁸.

⁴⁴ Eurobarometer speċjali 75.1 — L-Ombudsman Ewropew u d-Drittijiet taċ-Ċittadini - Lulju 2011 - http://www.ombudsman.europa.eu/en/press/statistics/eb751_eb_report.faces.

⁴⁵ http://ec.europa.eu/public_opinion/archives/flash_arch_374_361_en.htm#365.

⁴⁶ http://ec.europa.eu/justice/citizen/files/eu-citizen-brochure_en.pdf.

⁴⁷ Your Europe Advice hu servizz ta' pariri legali għall-pubbliku li jikkonsisti minn grupp ta' avukati li jkopru l-lingwi uffiċjali kollha tal-UE u huma familjari kemm mal-liġi tal-UE u liġijiet nazzjonali fil-pajjiżi kollha tal-UE. http://europa.eu/youreurope/advice/index_en.htm.

⁴⁸ SOLVIT tittratta problemi b'element transfruntiera li jiġu mill-applikazzjoni hazina tal-liġi tal-UE mill-awtoritajiet pubbliċi fl-Istati Membri tal-UE. <http://ec.europa.eu/solvit/>.

Iċ-ċittadini tal-UE li joqogħdu f'pajjiż tal-UE li mhux pajjiżhom għal aktar minn tliet xhur jistgħu jkunu rikjesti jirreġistraw mal-awtoritajiet lokali, f'liema każ huma jirċievu ċertifikat ta' reġistrazzjoni. Madankollu, dawn iċ-ċertifikati ma jkunux dejjem aċċettati bħala dokumenti ta' identità fl-UE (b'mod partikolari minn entitajiet privati bħal banek, kumpaniji, eċċ.) u iċ-ċittadini ma jkunux jistgħu jużawhom bħala dokumenti tal-ivvjaġġar, anki fl-UE. Problemi simili jinholqu għaċ-ċittadini tal-UE li għandhom karti tal-identità maħruġa f'pajjiżhom stess u hafna drabi ma jistgħux jistrieħu fuqhom fit-tranzazzjonijiet tagħhom f'pajjiżi oħra tal-UE. Kumpaniji privati jhossuhom inċerti li jaċċettaw dokumenti 'barranin' bħala prova tal-identità billi l-format ta' dawn id-dokumenti, b'differenza mill-passaporti, mhijiex armonizzata fil-livell tal-UE. Iċ-ċittadini tal-UE li jgħixu f'pajjiż iehor tal-UE jhabbtu wiċċhom ukoll ma' diffikultajiet meta jkunu jridu jiksbu jew iġeddu karta tal-identità jew passaport biex jivvjaġġaw fl-UE fi żmien qasir, b'mod partikolari meta l-eqreb konsulat huwa f'pajjiż iehor.

Sanna, li hija Finlandiża u tghix fi Munich, irriżervat titjira lejn il-Finlandja iżda, jumejn qabel ma telqet, sfat misruqa u l-passaport u karta tal-identità tagħha huma misruqa. Sanna ma tistax tikseb passaport gdid fiż-żmien, minhabba li l-uniċi rappreżentanzi konsulari Finlandiża fil-Ġermanja li jistgħu joħorġu passaport huma f'Berlin u Hamburg, u hi ma tistax tmur hemm fi żmien daqshekk qasir. Fl-ajruport, meta hi turi biss iċ-ċertifikat tar-reġistrazzjoni Ġermaniża tagħha, il-linja tal-ajru tirrifjuta milli thalliha fuq l-ajruplan, billi tikkwota r-regolamenti ta' sigurtà.

Fil-konsultazzjoni pubblika dwar iċ-Ċittadinanza tal-UE, iċ-ċittadini talbu għal soluzzjonijiet biex jissimplifikaw il-ħajja tagħhom u tissaħħaħ l-identifikazzjoni tagħhom mal-UE, fosthom permezz tad-dokumenti Ewropej uniformi, fejn applikabbli⁴⁹. Il-Kummissjoni se *inter alia* tikkunsidra jekk ikunx xieraq li jiġu stabbiliti regoli għal format komuni sikur għaċ-ċertifikati tar-reġistrazzjoni maħruġa lil ċittadini tal-UE mill-Istati Membri u għal dokumenti ta' residenza maħruġa lil membri tal-familja tagħhom. Din l-inizjattiva se tippermetti li iċ-ċittadini tal-UE u l-familji tagħhom li jużaw dokument wiehed fil-ħajja tagħhom ta' kuljum u jsoġġu l-problemi li jiltaqgħu magħhom fit-tranzazzjonijiet tagħhom ma' entitajiet privati f'pajjiżi oħra tal-UE, filwaqt li ttejjeb ukoll is-sigurtà ta' dokumenti tal-ivvjaġġar.

Sabiex ikomplu jitnaqqsu l-piżijiet amministrattivi, iċ-ċittadini tal-UE għandhom jingħataw ukoll l-għażla li jużaw tali ċertifikati ta' reġistrazzjoni sikura bħala dokumenti tal-ivvjaġġar għal vjaġġ fl-UE, jekk tali dokumenti jkunu maħruġa mill-Istat Membru fejn għandhom ir-residenza.

Azzjoni 3: Fl-2013 u fl-2014 il-Kummissjoni se taħdem fuq soluzzjonijiet biex jitnehhew l-ostakoli li jaffaċċjaw iċ-ċittadini tal-UE u l-membri tal-familja tagħhom li jgħixu f'pajjiż tal-UE li mhux pajjiżhom fir-rigward tal-identità u dokumenti ta' residenza maħruġa mill-Istati Membri, inkluż permezz tad-dokumenti Ewropej uniformi fakultattivi għaċ-ċittadini, fejn applikabbli.

Formalitajiet transfruntiera tat-tassazzjoni taċ-ċittadini

Iċ-ċittadini tal-UE jistgħu jgħixu f'pajjiż wiehed, li jaħdmu f'iehor u jkollhom proprjetà f'terz. Dan jista' jkun diffiċli għalihom li jkunu jafu fejn għandhom iħallsu t-taxxa tagħhom u kif

⁴⁹ L-azzjoni taht konsiderazzjoni se tkun applikabbli biss għall-Istati Membri li joħorġu ID jew dokumenti tar-reġistrazzjoni.

jagħmlu dan. L-ostakoli tal-lingwa u n-nuqqas ta' kooperazzjoni bejn l-awtoritajiet tat-taxxa ta' pajjiżi differenti meta jiġu biex isolvu kwistjonijiet transfruntiera tat-tassazzjoni ma jagħmlux l-affarijiet aktar faċli. Iċ-ċittadini jistgħu wkoll ikunu affrontati minn ostakli amministrattivi konsiderevoli, b'mod partikolari meta jitolbu rimborż ta' taxxa dovuta minn pajjiżi oħra jew minhabba sistemi tat-taxxa konfliġġenti fi Stati Membri differenti, u dan jista' anki jwassal għall-istess dħul li jkun intaxxat darbtejn minn Stati Membri differenti. Mistoqsijiet dwar it-taxxa biss kienu jagħmlu 9 % tan-numru totali tal-każijiet SOLVIT fl-2012. Your Europe Advice, servizzi ta' assistenza bħal Ċentri tal-Konsumatur f'reġjuni transfruntiera, u EURES jirrapportaw li huma jirċievu wkoll hafna u diversi mistoqsijiet dwar it-taxxa.

Ylva li hija Svediża hija miżżewġa lil Martin li huwa Slovakk. Huma jgħixu fl-Isvezja u issa t-tnejn li huma rtiraw mix-xogħol. Filwaqt li Ylva ħadmet biss fl-Isvezja, Martin ħadem ukoll fis-Slovakkja. Huma jixtiequ li jmorru joqogħdu fil-Pajjiżi l-Baxxi biex ikunu hdejn ulied uliedhom iżda għandhom hafna mistoqsijiet rigward is-sitwazzjoni fiskali tagħhom u ma jafux lil min iridu jikkuntattjaw. Kif se jiġu ntaxxati l-pensjonijiet tagħhom ladarba jiċċaqilqu? Xi ngħidu dwar it-taxxa possibbli tas-suċċessjoni? X'għandhom jagħmlu jekk isofru tassazzjoni doppja wara li jkun cċaqilqu? Jekk iżommu d-dar Svediża tagħhom fejn se jhallsu t-taxxa fuq il-proprjetà u fejn se jiġi ntaxxat id-dħul minn dik il-proprjetà?

Matul l-2013, il-Kummissjoni se tidentifika l-aħjar prattiki fil-pajjiżi tal-UE fir-rigward ta' għajjuna liċ-ċittadini f'sitwazzjonijiet fiskali transfruntiera u se timpenja ruħha f'diskussjonijiet ta' segwitu mal-awtoritajiet nazzjonali biex tippromwovi l-adozzjoni tagħhom b'mod aktar wiesgħa. L-aqwa prattiċi jistgħu jinkludu punti ta' kuntatt għall-informazzjoni fl-amministrazzjonijiet nazzjonali speċjalizzati fi kwistjonijiet ta' taxxa transfruntiera, websajts li jipprovdu informazzjoni bażika għaċ-ċittadini u tindirizzahom lejn punt ta' kuntatt xieraq, is-simplifikazzjoni tal-proċeduri relatati mat-talba għal tnaqqis ta' tassazzjoni doppja u t-taxxa żejda applikati barra mill-pajjiż, il-kodiċi ta' dawk li jhallsu t-taxxa li jiddeskrivu drittijiet u obbligi bażiċi ta' min iħallas it-taxxa, u kooperazzjoni mill-qrib bejn il-pajjiżi tal-UE fis-soluzzjoni ta' tilwim transfruntiera dwar it-taxxa.

Il-Kummissjoni se tqabbel dan b'inizjattiva ġdida ta' konformità mifruxa mal-UE biex ikun żgurat li l-ligijiet tal-Istati Membri kollha li jaffettwaw it-tassazzjoni tal-persuni mobbli jkun konformi mal-ġurisprudenza tal-Qorti tal-Ġustizzja u li dawn iċ-ċittadini ma jesperjenzawx piż amministrattiv żejjed u spejjeż addizzjonali meta jeżerċitaw id-dritt tagħhom li jiċċaqilqu lejn Stati Membri oħra biex jaħdmu jew jgħixu hemm.

Azzjoni 4: Fl-2013, il-Kummissjoni se tiehu inizjattivi biex tippromwovi l-aħjar prattika tat-taxxa f'sitwazzjonijiet transfruntiera u tiżguraw l-applikazzjoni korretta tal-liġi tal-UE sabiex tagħmilha ehfef għaċ-ċittadini Ewropej li jiċċaqilqu jew li joperaw bejn il-fruntieri biex jittrattaw ma' settijiet differenti ta' regoli tat-taxxa u, b'mod partikolari, biex tiġi evitata t-tassazzjoni doppja.

Burokrazija tal-karozzi taċ-ċittadini

Bħalissa t-testijiet dwar il-kundizzjoni tal-vetturi għat-triq jiġu mmexxija b'mod differenti madwar l-Unjoni, b'diversi kategoriji tal-vetturi li għandhom jiġu ttestjati, intervalli differenti tat-test, il-metodi differenti ta' ttestjar u valutazzjonijiet differenti ta' difetti. Konsegwentement, wiehed u l-istess vettura jistgħu jiġu ttestjati f'pajjiżi differenti tal-UE b'riżultati differenti, li jwasslu għal livelli differenti ta' sikurezza. Bħala konsegwenza ta' dawn l-istandards diverġenti, il-pajjiżi tal-UE ma jirrikonossux iċ-ċertifikati tekniċi ta'

xulxin. Dan jinvolvi piż amministrattiv u spejjeż żejda għaċ-ċittadini li jivvjaġġaw lejn pajjiż ieħor bil-karozza tagħhom.

Monika, li hi Litwana, taħdem f'luġanda f'ċentru Awstrijak tal-iskijjar hames xhur fis-sena. Minhabba li t-test tal-affidabbiltà stradali annwali tal-karozza tagħha huwa dovut f'Marzu, meta hi tkun fl-Awstrija, hi trid tinterrompi s-soġġorn tagħha u ssuq it-triq kollha lura lejn il-Litwanja sempliċiment biex tippreżenta l-karozza tagħha għat-test perijodiku. Ikun tant aktar faċli u sikur jekk hi tista' tagħmel it-test fl-Awstrija u jkollu ċertifikat tal-affidabbiltà stradali rikonoxxut awtomatikament fil-Litwanja, u fi kwalunkwe pajjiż ieħor fl-UE.

Fl-2012, il-Kummissjoni għamlet proposti⁵⁰ biex tistabbilixxi standards minimi għall-kontroll u s-sikurezza ta' karozzi (billi tgholli l-kwalità tal-ittestjar, billi introduċiet rekwiżiti għal tagħmir tal-ittestjar, it-tishih tal-hiliet tal-ispetturi, it-tishih tal-prinċipji tas-supervizjoni taċ-ċentri ta' ttestjar). Filwaqt li tibni fuq standards armonizzati għall-kontroll tal-affidabbiltà stradali tal-vetturi, il-Kummissjoni se tiehu passi konkreti, matul l-2014, lejn il-holqien ta' "pjattaforma elettronika tal-informazzjoni dwar il-vetturi" sabiex tiffaċilita r-rikonoxximent taċ-ċertifikati tal-affidabbiltà stradali.

Azzjoni 5: Li tobni fuq il-hidma tagħha biex ittejjeb is-sikurezza taċ-ċittadini fit-toroq, il-Kummissjoni, matul l-2014, se tiehu passi lejn it-twaqqif ta' "pjattaforma ta' informazzjoni dwar il-vettura" sabiex tiffaċilita r-rikonoxximent taċ-ċertifikati tal-affidabbiltà stradali, li jagħmilha aktar faċli u sikur għaċ-ċittadini li jivvjaġġaw lejn pajjiż ieħor tal-UE bil-karozza tagħhom.

2.3 - Jiġu protetti dawk l-aktar vulnerabbli fl-UE

It-tnehhija tal-ostakli għaċ-ċittadini b'diżabbiltà u aktar tishih tad-drittijiet proċedurali għaċ-ċittadini, filwaqt li titqies is-sitwazzjoni speċifika tat-tfal u ċ-ċittadini vulnerabbli

Iċ-ċittadini b'diżabbiltajiet

Hemm madwar 80 miljun persuna b'diżabbiltajiet fl-Unjoni Ewropea. Huma ta' sikwit ikollhom aċċess għal ċerti drittijiet, b'mod partikolari b'konnessjoni mat-trasport pubbliku jew istituzzjonijiet kulturali, marbuta mal-karta tagħhom tad-diżabbiltà. B'differenza għall-karti tal-parkeġġ għall-persuni b'diżabbiltà li għalihom gie stabbilit mudell komuni tal-UE kważi 15-il sena ilu, il-karti tad-diżabbiltà huma rikonoxxuti biss fil-livell nazzjonali, u dan jagħmel l-affarijiet diffiċli għal persuni b'diżabbiltà li jkunu qed jivvjaġġaw f'pajjiż ieħor tal-UE.

Seán, ċittadin Irlandiż b'diżabbiltà, jixtieq jingħaqad ma' shabu fil-ġita skolastika annwali tagħhom. Madankollu, mhuwiex ċert dwar jekk il-karta Irlandiża tiegħu tad-diżabbiltà tkunx rikonoxxuta f'pajjiżi oħra tal-UE u li għalhekk jibbenefika mill-aċċess għat-trasport li jgawdu minnu r-residenti lokali b'diżabbiltà. Li kieku Seán kellu karta tal-UE dwar id-Diżabbiltà kien ikun assigurat dwar l-aċċess għal xi whud mill-benefiċċji speċifiċi li ċ-ċittadini ta' dak il-pajjiż igawdu minnhom.

⁵⁰

Proposta għal Regolament dwar it-testijiet perijodiċi tal-affidabbiltà stradali għal vetturi bil-mutur u t-trejlers tagħhom COM(2012) 380, proposta għal Regolament dwar l-ispezzjoni teknika waqt it-traġit tal-affidabbiltà stradali ta' vetturi kummerċjali li jiċċirkolaw fl-Unjoni COM(2012) 382 u proposta għal Direttiva dwar id-dokumenti ta' registrazzjoni għall-vetturi COM(2012) 381.

Il-Kummissjoni se tniedi inizjattiva bi prova bil-għan li tkun żviluppata Karta tal-UE dwar id-Diżabbiltà rikonoxxuta b'mod reċiproku li se tiffaċilita t-trattament ugwali tal-persuni b'diżabbiltà li jivvjagġaw lejn pajjiżi oħra tal-UE, meta jkun involut l-aċċess għat-trasport, it-turiżmu, il-kultura, u l-postijiet ta' divertiment.

Azzjoni 6: Il-Kummissjoni se tiffaċilita l-mobilità tal-persuni b'diżabbiltà fl-UE billi tappoġġa, fl-2014, l-iżvilupp ta' Karta tal-UE dwar id-Diżabbiltà rikonoxxuta b'mod reċiproku biex tiżgura aċċess ugwali fl-UE għal ċerti benefiċċji speċifiċi (prinċipalment fl-oqsma tat-trasport, it-turiżmu, il-kultura u d-divertiment).

Id-drittijiet proċedurali taċ-ċittadini

Kulhadd huwa prezunt innoċenti sakemm jinsab li huwa ħati⁵¹. Regoli nazzjonali divergenti li jirregolaw l-preżunzjoni tal-innoċenza jistgħu jikkumplikaw il-kooperazzjoni tal-pulizija u dik ġudizzjarja u r-rikonoxximent reċiproku tas-sentenzi. Dawn joħolqu wkoll incertezza għaċ-ċittadini fir-rigward tal-protezzjoni li jistgħu jiksibu f'pajjiż iehor tal-UE. Barra minn hekk, id-dritt għal għajjnuna legali fi proċedimenti kriminali tvarja⁵² b'mod konsiderevoli fl-Istati Membri u persuni suspettati jew akkużati fi proċedimenti kriminali f'pajjiż iehor tal-UE bħalissa mhumix dejjem garantiti assistenza legali effettiva u f'waqtha.

Ċerti persuni suspettati jew akkużati huma aktar vulnerabbli għaliex, minhabba l-età jew il-kundizzjoni mentali jew fiżika tagħhom, dawn ikollhom diffikultajiet biex jifhemu, isegwu jew effettivament jipparteċipaw f' diskussjonijiet. Dan jista' jaffettwa d-dritt tagħhom għal proċess ġust u jfisser li huwa dejjem iktar importanti li l-preżunzjoni tal-innoċenza u għajjnuna legali huma garantiti. Fil-konsultazzjoni pubblika dwar iċ-Ċittadinanza tal-UE, 73 % ta' daww li wiegħbu appoġġaw l-idea li jingħataw salvagwardji lit-tfal u l-adulti vulnerabbli sabiex jiżguraw proċess ġust li għandu japplika f'kull pajjiż tal-UE.

Christian, żagħżuġ ta' 16-il sena li qed jgħix mal-ġenituri tiegħu f'pajjiż tal-UE barra l-pajjiż ta' oriġini tiegħu gie arrestat fid-dar u ttiehed fl-għassa tal-pulizija għall-investigazzjonijiet f'konnessjoni ma' serq ta' karozza li nstabet dak il-jum hdejn il-blokka fejn huwa għex. Huwa gie interrogat għal madwar sitt sigħat, li matulhom huwa l-ewwel ċaħad kwalunkwe involviment f'serq u wara ammetta li saraq il-karozza wara li l-pulizija qallu li l-konfessjoni tiegħu jkollha impatt pożittiv fuq ir-riżultat tal-każ tiegħu. Christian gie interrogat mingħajr ma thalla jikkuntattja lill-ġenituri tiegħu u mingħajr il-preżenza ta' avukat. Huwa ma kienx infurmat dwar id-dritt tiegħu li jibqa' sieket u li ma jinkriminax lilu nnifsu.

Il-Kummissjoni għandha l-ħsieb li tipproponi, sa tmien l-2013, pakkett ta' strumenti li jiggarantixxu l-preżunzjoni ta' innoċenza u għajjnuna legali meta ċittadin huwa suspettat jew akkużat fi proċedimenti kriminali f'pajjiż iehor tal-UE u biex issaħħaħ id-drittijiet proċedurali ta' tfal u persuni vulnerabbli.

Azzjoni 7: Il-Kummissjoni, sal-aħhar tal-2013, se tipproponi pakkett ta' strumenti legali biex tkompli ssahħaħ id-drittijiet proċedurali taċ-ċittadini meta huma jkunu ssuspettati jew

⁵¹ Dan il-prinċipju bażiku tal-liġi kriminali huwa stabbilit fl-Artikolu 48 tal-Karta tad-Drittijiet Fundamentali tal-UE u fl-Artikolu 6(2) tal-Konvenzjoni Ewropea dwar id-drittijiet tal-bniedem; dan jirriżulta wkoll mit-tradizzjonijiet kostituzzjonali komuni għall-Istati Membri.

⁵² Id-dritt għall-għajjnuna legali huwa stabbilit fl-Artikolu 47 tal-Karta tad-Drittijiet Fundamentali tal-UE u fl-Artikolu 6(3) tal-Konvenzjoni Ewropea dwar id-Drittijiet tal-Bniedem.

2.4 - Eliminazzjoni tal-ostakoli għax-xiri fl-UE

Talbiet żgħar taċ-ċittadini

F'dawn l-aħħar 12-il xahar, erbgħa minn kull 10 ċittadini xtraw jew ordnaw oġġetti jew servizzi permezz tal-Internet għal finijiet privati (40 %). Aktar Ewropej qed jixtru oġġetti jew servizzi mingħand bejjiegha bbażati f'pajjiżi oħra tal-UE milli kienu sentejn ilu (+ 4 punti perċentwali). Kwazi wiehed minn kull tlieta jixtru oġġetti onlajn kif ukoll offlajn, minn negozji bbażati fi Stati Membri oħra (30 %)⁵³. Il-fatt li x-xiri fl-UE huwa aktar faċli jista' jfisser li hemm aktar tilwim u dawn għandhom jiġu solvuti b'mod rapidu u faċli mod sabiex ma jiġux skoraggħati ċ-ċittadini.

Ir-Regolament Ewropew dwar Talbiet Żgħar⁵⁴, introduċa għadd ta' soluzzjonijiet prattiċi biex jiffaċilitaw il-litigazzjoni transfruntiera għal talbiet taht l-EUR 2 000, bħall-eliminazzjoni tal-htieġa li jkollok is-sentenza rikonoxxuta fil-każ tal-infurzar barra mill-pajjiż jew li tippermetti għal proċedura bil-miktub bbażata fuq formula standard. Madankollu, it-talbiet taċ-ċittadini indirizzati lill-Kummissjoni juru li hemm bżonn li tissaħħaħ il-legiżlazzjoni eżistenti, b'mod partikolari biex jindirizzaw nuqqasijiet Prattiki osservati f'bosta Stati Membri bħalma huma n-nuqqas ta' assistenza Prattika sabiex jimlew l-applikazzjoni, it-tbeġħid mill-prinċipju ta' proċedimenti bil-miktub, smiġħ mhux meħtieġ, l-użu insuffiċjenti ta' telekonferenzi u vidjokonferenzi għas-smiġħ ta' xhieda, eċċ.

Tibor, li jgħix fl-Ungerija, irid jixtri sett tat-televiżjoni għdid. Huwa sab is-sett ideali f'hanut fil-qrib għal EUR 2 750 iżda ddeċieda li jiċċekkja fuq l-internet għal prezz aħjar. Huwa sab eżattament l-istess sett tat-televiżjoni għal EUR 2 200 u ordnah onlajn. Is-sett tat-televiżjoni wasal fil-hin, imma b'sorpriża kien iswed, u mhux lewn il-fidda kif kien ordna. Huwa rritorna t-TV u talab flusu lura. Il-bejjiegh baqa' sieket. Billi l-bejjiegh kien lokat fil-Portugall, hu beda jahseb kif jista' jsib rimedju. Habib tiegħu qallu dwar il-proċedura Ewropea għal Talbiet Żgħar fuq il-Portal Ewropew tal-Ġustizzja Elettronika⁵⁵ u mal-ewwel sab il-vantaġġi kollha: kien possibbli li ssir talba fl-Ungerija u mhux fil-Portugall, mingħajr ma jhallas l-ispejjeż tal-avukat, u anki mingħajr il-bżonn li wiehed imur il-qorti! Imbagħad induna li din il-proċedura faċli mhux se tkun disponibbli għalih billi l-livell limitu għal talbiet skont il-proċedura kien biss ta' EUR 2 000.

Iċ-ċittadini jqisu li jekk jogħla l-livell limitu għal proċedura Ewropea għal Talbiet Żgħar jagħmilha eħfef għall-konsumaturi biex jiksbu rimedju f'pajjiż ieħor tal-UE⁵⁶. Fl-Eurobarometer tal-2013 dwar talbiet żgħar, dawk li wiegħbu qalu li dawn ikunu l-iktar mhegħga jidhlu l-qorti f'pajjiżhom minn dawn il-fatturi li ġejjin: ikun kapaċi jwettqu proċedimenti biss bil-miktub mingħajr ma jmorru fiżikament il-qorti (37 %), ikun kapaċi jwettqu proċedimenti mingħajr ma jkollhom għalfejn jagħtu struzzjonijiet lil avukat (31 %), u iwettiq l-proċedimenti onlajn (20 %). Il-Kummissjoni se tirrevedi r-regoli eżistenti biex tissimplifika

⁵³ Eurobarometer speċjali 395 dwar il-proċedura Ewropea għal Talbiet żgħar -April 2013 (minn hawn' il quddiem - Eurobarometer tal-2013 dwar talbiet żgħar) -

http://ec.europa.eu/public_opinion/archives/eb_special_399_380_en.htm#395.

⁵⁴ Fis-sehh mill-1 ta' Jannar 2009.

⁵⁵ <https://e-justice.europa.eu/home.do>.

⁵⁶ Ara l-konsultazzjoni pubblika tal-2012 dwar iċ-ċittadinanza tal-UE b'mod partikolari.

aktar il-proċedura Ewropea għal Talbiet Żgħir, tassigura li l-faċilitajiet offriti mill-proċedura jintużaw biex fil-potenzjal shiħ tagħhom u tgholl l-limitu massimu attwali għal massimu ta' EUR 25 000. Ir-Regolament inkwistjoni se jgħid ukoll ambjent legali li fejn iċ-ċittadini jkunu jistgħu jwettqu l-proċedura onlajn.

Azzjoni 8: Sa tmiem l-2013, il-Kummissjoni se tirrevedi l-proċedura Ewropea għal talbiet żgħir biex tiġi ffaċilitata s-soluzzjoni tat-tilwimiet dwar xiri f'pajjiż iehor tal-UE.

Ċittadini li jixtru onlajn

Il-konsumaturi Ewropej jibbenefikaw minn leġislazzjoni li tiggarantilhom trattament ġust, is-sikurezza tal-prodotti li jiksibu, informazzjoni komprensiva qabel ma jixtru, u, kif ġie enfasizzat hawn fuq, rimedji meta xi haġa tmur hażin⁵⁷. Dan l-aħħar, fi Frar 2013, il-Kummissjoni adottat pakkett ta' miżuri biex titjeb is-sikurezza tal-prodotti tal-konsumatur, inkluzi dawk mixtrija onlajn, bil-ħsieb li tissaħħaħ il-fiduċja taċ-ċittadini u tistimula l-bejgħ⁵⁸.

Minkejja din il-protezzjoni, iċ-ċittadini għadhom jaffaċċjaw il-problemi partikolarment meta jixtru onlajn, kif irrappurtat minn kważi wiehed minn kull erba' parteċipanti (24 %) f'konsultazzjoni pubblika tal-2012 dwar iċ-ċittadinanza tal-UE. Il-konsumaturi ta' spiss jitolfu informazzjoni kruċjali meta wiehed iqabbel jew jixtri prodotti diġitali (pereż. downloads awdjovizivi bħal mużika, films jew logħob). Fejn hemm informazzjoni, dawk li mhumiex esperti mhux dejjem jistgħu jifhemu. Notevolment dawn jsibuha diffiċli biex jiddeterminaw jekk se jkunx jistgħu jużaw il-prodott fuq tagħmir tagħhom jew jiġġudikaw il-kwalità huma se jiksibu.

Florian qed ifittex l-aħjar post biex jixtri u jniżżel l-album il-ġdida tal-grupp favorit tiegħu tar-rock. Dan huwa disponibbli bħala li jista' jniżżel minn ħanut ewleni onlajn. Biss wara jirrealizza li għandu bżonn ukoll li jixtri l-music player minn dan il-ħanut sabiex idoqqu. Il-wiri li hu faċli għall-utent ta' informazzjoni rilevanti dwar il-karatteristiċi prinċipali, l-interoperabbiltà u l-funzjonalità jippermettu lil Florian biex iqabbel l-offerti faċilment u jixtri fajls tal-mużika ta' kwalità għolja li jaħdem fuq l-awdjo player tiegħu.

Il-Kummissjoni biħsiebha tiżgura li l-konsumaturi li jixtru prodotti diġitali jirċievu l-informazzjoni prinċipali b'mod li tinftiehem u b'manjiera komparabbli.

Din se tgħin lill-awtoritajiet nazzjonali biex jinfurzaw ir-regoli tal-protezzjoni tal-konsumatur billi tagħti gwida dwar l-obbligi ta' informazzjoni għall-prodotti diġitali. Il-Kummissjoni se tiżviluppa wkoll mudell uniformi u faċli għal wiri ta' informazzjoni ewlenija (pereż. prezz, it-tip ta' kuntratt, id-dritt ta' rtirar, l-interoperabbiltà ma' hardwer u softwer, il-funzjonalità bħal format diġitali użati, kwalità tal-fajl, id-daqs tal-fajl, portabbiltà għal ma' apparati oħra li huma

⁵⁷ Ara r-Rapport tal-2010 dwar iċ-Ċittadinanza tal-UE "Inżarmaw l-ostakli għad-drittijiet taċ-ċittadini tal-UE" (COM(2010) 603 finali) b'mod partikolari l-azzjonijiet minn 9 sa 13, "L-Aġenda tal-konsumaturi" (COM(2012) 225 finali), u l-Att dwar is-Suq Uniku II - Flimkien għal tkabbir ġdid (COM(2012) 573 finali).

⁵⁸ Il-Pakkett dwar is-Sikurezza tal-Prodotti u s-Sorveljanza tas-Suq jikkonsisti, fost l-oħrajn, minn proposta għal Regolament dwar is-sigurtà tal-prodotti tal-konsumatur (COM(2013) 78), proposta għal Regolament dwar is-sorveljanza tas-suq ta' prodotti (COM(2013) 75) u Komunikazzjoni mill-Kummissjoni li tistipula 20 azzjoni għal prodotti aktar sikuri u prodotti aktar konformi għall-Ewropa: pjan ta' azzjoni pluriennali għas-sorveljanza tal-prodotti fl-UE (COM(2013) 76). Id-dokumenti huma disponibbli fuq http://ec.europa.eu/consumers/safety/psmsp/index_en.htm.

proprietà tal-konsumatur, il-possibbiltà li jsiru kopji privati, eċċ.) li se jidhru fuq l-iskrin filmument it-tajjeb (pereż. meta ssir l-offerta).

Dan jagħmilha wkoll aktar diffiċli meta tiġi biex wiehed jipparagunaw prodotti diġitali u jiffaċilita l-iżvilupp ta' websajts ta' tqabbil preċiż. Aktar minn 80 % tal-konsumaturi Ewropej użaw websajts tal-paragun tal-prezzijiet fl-2010, b'hekk minn kull 10 konsumaturi jużawhom mill-inqas darba fix-xahar⁵⁹. Il-Kummissjoni, f'konsultazzjoni mal-partijiet interessati, se tkompli l-ħidma tagħha biex titjeb it-trasparenza u l-affidabbiltà ta' dawn l-ghodod ta' tqabbil għall-konsumaturi⁶⁰.

Il-Kummissjoni għandha l-ħsieb ukoll li tniedi, sar-Rebbiegħa 2014, kampanja ta' sensibilizzazzjoni madwar l-UE sabiex iċ-ċittadini jsiru aktar konxji tad-drittijiet tagħhom bħala konsumaturi u għalhekk itejbu l-kunfidenza fis-suq diġitali onlajn.

Azzjoni 9: Il-Kummissjoni, sar-Rebbiegħa 2014, se tiżviluppa b'koperazzjoni mill-qrib ma' infurzaturi nazzjonali u l-partijiet interessati rilevanti, mudell għal wiri onlajn ta' rekwiżiti prinċipali sabiex it-tagħrif dwar prodotti diġitali jkun aktar ċar u faċli biex jiġi pparagunat. Sar-Rebbiegħa 2014, hiija se tniedi wkoll kampanja ta' sensibilizzazzjoni mal-UE kollha dwar id-drittijiet tal-konsumatur.

2.5 - Tagħrif immirat u aċċessibbli fl-UE


Id-drittijiet tal-moviment liberu taċ-ċittadini u l-amministrazzjoni lokali

Il-front desks fl-amministrazzjonijiet lokali għandhom rwol ewlieni fl-infurzar tad-drittijiet tal-moviment liberu taċ-ċittadini, għaliex hafna drabi dawn huma l-ewwel interfaċċa għaċ-ċittadini li jmorru joqogħdu f'belt għida u sors primarju ta' informazzjoni u assistenza. Madankollu, l-ilmenti rċevuti mill-Kummissjoni u servizzi tal-ghajnuna tal-UE juru li l-problemi taċ-ċittadini tal-UE jiltaqgħu magħhom meta jmorru jgħixu f'pajjiż ieħor tal-UE hafna drabi huma minhabba l-fatt li l-uffiċjali tal-front-desk fl-amministrazzjonijiet lokali mhumieks suffiċjentement midhla tad-drittijiet tal-moviment liberu taċ-ċittadini tal-UE. Dan huwa kkonfermat mir-riżultati ta' studju tal-Kumitat tar-Reġjuni fl-2012⁶¹ u l-konsultazzjoni pubblika tal-2012 dwar iċ-ċittadinanza tal-UE. Wiehed minn kull erba' ċittadini li jgħixu f'pajjiż ieħor tal-UE jirrapportaw problemi (27 %) u kważi wiehed minn kull tnejn jgħidu li l-persunal fl-amministrazzjonijiet lokali ma jkollhomx biżżejjed informazzjoni dwar id-drittijiet tagħhom fl-UE (47 %). Il-persunal impjegat fl-amministrazzjonijiet lokali għaldaqstant għandu jingħata l-ghodod biex jifhmu kompletament ir-regoli tal-moviment hieles.

⁵⁹ "Studju tas-suq tal-konsumaturi dwar il-funzjonament tal-kummerċ elettroniku" (2011), li sar f'isem il-Kummissjoni Ewropea, id-DG għas-Saħħa u l-Konsumaturi, minn Civic Consulting.

⁶⁰ Għal aktar tagħrif, ara r-rapport minn Djalogu bejn diversi Partijiet Interessati dwar l-Għodod ta' Tqabbil: http://ec.europa.eu/consumers/documents/consumer-summit-2013-msdct-report_en.pdf.

⁶¹ L-istudju tal-2012 tal-Kumitat tar-Reġjuni "L-awtoritajiet lokali u reġjonali jippromwovu iċ-ċittadinanza tal-UE u d-drittijiet taċ-ċittadini" - http://www.cor.europa.eu/en/news/forums/Documents/summary_cor_study_citizenship.pdf.



Sors: Konsultazzjoni pubblika tal-2012 dwar iċ-Ċittadinanza tal-UE - Bażi: Dawk li wiegħbu li kienu qegħdin ihabbtu wiċċhom ma' problemi waqt li kienu qed jivvjaġġaw jew jgħixu f'pajjiż iehor tal-UE

Cécile, li hija Belġjana, u żewġha Nicolás, ċittadin tal-Argentina, imorru jgħixu f'pajjiż iehor tal-UE u, hekk kif jibdew jgħixu hemmhekk, Nicolás jgħaddi b'suċċess intervista għal xogħol f'kumpanija lokali. Madankollu, b'reazzjoni għal inkjesta tal-kumpanija, l-uffiċjal fil-muniċipalitè jafferma li Nicolás jehtieg permess tax-xogħol, filwaqt li ma jirrealizzawx immedjatament li dan ir-rekwiżit ma japplikax għal membri tal-familja ta' ċittadini tal-UE li jeżerċitaw id-dritt tagħhom tal-moviment hieles. Bħala riżultat, Nicolás ma jingħatax l-impjieg.

Sa tmiem l-2014, il-Kummissjoni se tiżviluppa għodda ta' taħriġ onlajn għall-amministrazzjonijiet lokali biex tiżgura li ċ-ċittadini tal-UE, irrispettivament minn fejn fl-UE jipprezentaw lilhom infushom, se jintlaqgħu minn uffiċjali tal-front-desk li jkollhom għarfien sod dwar id-drittijiet tagħhom u dwar il-kundizzjonijiet u l-proċeduri biex jidhlu fis-sehħ.

Barra minn hekk, mill-2013, il-Kummissjoni se tappoġġa, permezz tal-iskema tagħha tal-ġemellaġ bejn l-ibliet, skambji tal-aħjar prattika bejn il-muniċipalitajiet u proġetti mmirati lejn it-tisħih tal-għarfien dwar id-drittijiet taċ-ċittadini u l-iffacilitar tal-infurzar tagħhom.


Azzjoni 10: Il-Kummissjoni se tiehu azzjonijiet biex tiżgura li l-amministrazzjonijiet lokali jingħataw l-għodod biex jifhmu kompletament id-drittijiet tal-moviment hieles taċ-ċittadini tal-UE.

Ċittadini li jkun qad ifittxu fejn għandhom imorru biex ikollhom id-drittijiet tagħhom rispettati

Hafna drabi ċ-ċittadini ma jafux x'għandhom jagħmlu meta d-drittijiet tagħhom ma jiġux rispettati u b'mod partikolari jekk huma għandhom imorru għand l-awtoritajiet nazzjonali, l-istituzzjonijiet tal-UE jew istanzi oħrajn bħal tal-Qorti Ewropea tad-Drittijiet tal-Bniedem. Anki fejn huwa ċar li hija kwistjoni għall-istituzzjonijiet tal-UE, iċ-ċittadini spiss ma jkunux żguri dwar fuq liema waħda għandhom iduru.


L-Eurobarometer tal-2013 dwar iċ-ċittadinanza tal-UE juri li ftit inqas minn kwart (24 %) ta' dawk li wiegħbu jhossu li huma pjuttost infurmati tajjeb jew tajjeb hafna dwar x'jistgħu jagħmlu meta d-drittijiet tagħhom tal-UE ma jiġux rispettati. Bejn wiehded u iehor nofs (51 %) iħossu li mhumiex infurmati tajjeb hafna filwaqt li kwart iehor (23 %) jhossu li ma huma infurmati xejn.

Q5 Kemm kont infurmat tajjeb dwar x'tista' tagħmel meta d-drittijiet tiegħek bħala ċittadin tal-UE mhumiex rispettati?



Sors: Eurobarometer 2013 dwar iċ-ċittadinanza tal-UE

Dawn is-sejbiet gew ikkonfermati minn konsultazzjoni pubblika tal-2012 dwar iċ-ċittadinanza tal-UE. Hafna minn dawk li wiegħu qalu wkoll li l-ghodod elenkati fil-mistoqsija (SOLVIT, Europe Direct, Your Europe Advice) kienu godda għalihom. Il-maġġoranza ta' dawk kollha li wiegħu indikaw li jilqgħu għodda onlajn li tippermettilhom li jifhmu faċilment f'liema livell (UE, nazzjonali jew lokali) il-problema tagħhom tkun l-aħjar solvuta (63 %).



Sors: Konsultazzjoni pubblika tal-2012 dwar iċ-ċittadinanza tal-UE - Bażi: Dawk kollha li wiegħu

Maja, li hija Slovena, xtrat appartament żgħir fil-Bulgarija iżda wara skopriet li l-kostruzzjoni tiegħu kienet bi ksur ta' diversi regolamenti ta' bini u li l-aġent immobiljari kien jaf dwaru iżda żamm milli jgħidilha din l-informazzjoni. Hi taħseb li d-dritt fundamentali tagħha għall-proprjetà gie miksura, iżda tistaqsi jekk hi għandhiex tressaq ilment lill-

Kummissjoni Ewropea, lill-Ombudsman Ewropew jew lill-Ombudsman Bulgaru jew Sloven. Hi ma kinitx taf li l-awtoritajiet nazzjonali tal-konsumaturi jkun l-entità t-tajba li għandha tkellem.

Il-punt uniku ta' servizz ta' informazzjoni provdut permezz ta' Your Europe u Europe Direct kif ukoll għodod tematiċi oħra jipprovdi liċ-ċittadini b'informazzjoni Prattika dwar id-drittijiet tagħhom u se jiġi żviluppat aktar.

Fuq il-websajt ċentrali tagħha Europa, il-Kummissjoni se tiggwida liċ-ċittadini b'mod faċli lejn l-aktar servizz rilevanti biex isolvu l-problemi tagħhom, jew servizzi tal-ghajnuna u istituzzjonijiet tal-UE, jew istanzi nazzjonali u lokali.

Azzjoni 11: Matul l-2013, il-Kummissjoni se tagħmilha aktar ċara u ehfef għaċ-ċittadini li jkunu jafu lil min trid tikkuntattja għad-drittijiet tagħhom biex jinstab rimedju billi ttipprovdi gwida faċli għall-utent fuq il-websajt ċentrali tagħha Europa.

2.6 - Parteċipazzjoni fil-hajja demokratika tal-UE

It-tishih tad-drittijiet elettorali taċ-ċittadini u l-promozzjoni tal-parteċipazzjoni shiha tagħhom fil-hajja demokratika tal-UE

Iċ-ċittadini u l-parteċipazzjoni politika tagħhom fl-UE

It-tishih l-parteċipazzjoni shiha taċ-ċittadini tal-UE fil-hajja demokratika tal-UE, fil-livelli kollha, hija l-essenza proprja ta' ċittadinanza tal-UE. Il-mobilizzazzjoni taċ-ċittadini, it-tishih tad-djalogu mas-soċjetà ċivili u t-trawwim tal-libertà tal-midja u l-pluralizmu huma ċentrali għal dibattitu politiku infurmat fi proċess demokratiku. Il-parteċipazzjoni fl-elezzjonijiet tal-Parlament Ewropew hija l-mod primarju għaċ-ċittadini biex jikkontribwixxu fit-tfassil tal-politika tal-UE u tikkostitwixxi l-pedament tar-rappreżentant tad-demokrazija fl-Unjoni Ewropea. Kważi sitta minn kull 10 ċittadini tal-UE jaħsbu li tivvota fl-elezzjonijiet Ewropej huwa l-aħjar mod li bih jiġi żgurat li lehinhom jinstema' minn dawk li jieħdu d-deċiżjonijiet fl-UE⁶². Riċentement il-Kummissjoni ppreżentat rakkomandazzjonijiet biex issaħħaħ ulterjorment it-trasparenza fl-elezzjonijiet Ewropej u jissahhu r-rabtiet bejn iċ-ċittadini u l-UE li tenfasizza r-rwol importanti li għandhom il-partiti politiċi Ewropej⁶³. Barra minn hekk, il-Kummissjoni se tkompli tippromwovi l-użu tal-Inizjattiva taċ-Ċittadini Ewropej.

Biex jitqajjem għarfien dwar iċ-Ċittadinanza tal-UE u d-drittijiet konkreti li tagħti liċ-ċittadini kollha tal-UE, partikolarment id-drittijiet elettorali tagħhom, u dwar il-possibbiltajiet li jipparteċipaw fil-proċess tat-teħid ta' deċiżjonijiet tal-UE, il-Kummissjoni se tipproduċi u tippromwovi t-tixrid ta' ktejjeb li jippreżenta b'mod ċar, konċiż u li jinqara, id-drittijiet marbutin maċ-ċittadinanza tal-UE. Il-ktejjeb jista' jitqassam mill-awtoritajiet nazzjonali sabiex lil kull ċittadin żagħżuġ tal-UE li lahaq l-età tal-vot, izda wkoll f'okkażjonijiet oħra, bħal pereżempju r-registrazzjoni ta' twelid ġdid, il-hruġ ta' passaporti, l-akkwist ta' nazzjonalità ta' Stat Membru, jew bħala materjal li għandu jiġi inkluz fil-kurrikula tal-iskejjel, b'mod partikolari fuq l-edukazzjoni dwar iċ-ċittadinanza.


⁶² Parlament Ewropew Eurobarometer 77.4 - Għad baqa' sentejn għall-Elezzjonijiet Ewropej tal-2014 - Gunju 2012
http://www.europarl.europa.eu/pdf/eurobarometre/2012/election_2012/eb77_4_ee2014_synthese_analytique_mt.pdf

⁶³ Rakkomandazzjoni tal-Kummissjoni dwar it-titjib demokratiku u effiċjenti tal-elezzjonijiet tal-Parlament Ewropew C(2013) 1303.


Iċ-ċittadini u d-dritt tagħhom li jivvutaw fl-elezzjonijiet tagħhom mal-pajjiż tal-UE ta' oriġini

Ġeneralment l-Ewropej jaħsbu li iċ-ċittadini tal-UE ma għandhomx jitlef d-dritt tagħhom li jivvutaw fil-pajjiż tagħhom ta' nazzjonalità għax ikunu marra jgħixu f'pajjiż ieħor tal-UE (iċ-ċaħda).

Q19a. Jekk tgħix f'pajjiż ieħor tal-UE, tikkunsidrah ġustifikat li titlef id-dritt tiegħek li tivvota f'elezzjonijiet nazzjonali fil-pajjiż fejn int ċittadin ?



Sors: Konsultazzjoni pubblika dwar iċ-ċittadinanza tal-UE tal-2012 — Bażi: Dawk kollha li wiegħbu



Sors: 2013 Eurobarometer dwar id-drittijiet elettoral

Koppja Daniża sabet opportunitajiet interessanti ta' impjeg f'kumpanija fil-Polonja u trasferit biex tgħix hemm, filwaqt li binthom baqgħet id-Danimarka biex tlesti l-istudji tagħha. Ta' spiss imorru lura lejn Kopenhagen biex jaraw lill-familja u lill-ħbieb u jibqgħu sintonizzati mill-qrib fuq l-iżviluppi politiċi u soċjali fid-Danimarka fejn bihsiebhom jirritornaw eventwalment. Madankollu, huma ma jistgħux jivvotaw fl-elezzjonijiet nazzjonali, hekk kif il-leġislazzjoni attwali tippermetti li-ċittadini Daniżi li jkunu telqu mill-pajjiż li jibqgħu fir-registri elettoral biess jekk huma jirreġistraw l-intenzjoni tagħhom li jergħu lura fi żmien sentejn.

Politiki nazzjonali ta' ċaħda, fejn dawn jeżistu, huma ta' spiss ġustifikati mill-fatt li, wara ċertu perjodu ta' żmien li tkun qattajt barra, ir-rabta bejn is-soċjetà tal-oriġini tkun imdghajfa. Dan l-argument għandu jerga' jiġi evalwat fid-dawl tar-realtajiet soċjo-ekonomiċi u teknoloġiċi attwali, il-fatt li n-nies jistgħu jiċċaqalqu aktar faċilment, u ż-żieda fl-interpenetrazzjoni soċjali u kulturali fi ħdan l-UE. Li tgħix f'pajjiż iehor tal-UE ma jehtiegħx aktar qtugħ definittiv ta' rabtiet mal-pajjiż ta' oriġini, kif seta' kien il-każ fil-passat. Iċ-ċittadini tal-UE għandhom issa jkunu jistgħu jiddeċiedu huma stess jekk iridux jieħdu sehem fil-ħajja politika tal-pajjiż tan-nazzjonalità tagħhom jew jinvestu fil-ħajja politika tas-soċjetà li tospitahom. Diskussjonijiet fis-smiġħ kongunt tal-Parlament Ewropew u l-Kummissjoni dwar iċ-ċittadinanza tal-UE fid-19 ta' Frar 2013 saħħqu ukoll l-inkongruwenza li ċċaħħad li-ċittadini tal-UE dwar id-drittijiet politiċi essenzjali għar-raġuni proprja li huma eżerċitaw id-dritt tagħhom fundamentali tal-UE għal moviment hieles. Dawk li eżerċitaw id-dritt tagħhom ta' moviment hieles jistgħu jsibu ruħhom f'qagħda inqas favorevoli milli kieku baqgħu f'pajjiżhom jew ċekknu s-soġġorn tagħhom f'pajjiż iehor tal-UE. Kien hemm tilwim nazzjonali fl-ikkontestar tal-konformità ta' politiki ta' ċaħda nazzjonali mal-liġi tal-UE⁶⁴, izda l-ebda mistoqsija preliminarj s'issa għadha ma giet quddiem il-Qorti tal-Ġustizzja.

⁶⁴ Pereżempju, fil-kawża Preston, il-Qorti Suprema u l-Qorti tal-Appell tar-Renju Unit ċaħad l-affermazzjoni ta' ċittadin tar-Renju Unit li kien għex fi Spanja għal aktar minn 15-il sena u kkontestaw

Iċ-ċittadini u d-dritt tagħhom li jivvutaw f'elezzjonijiet f'pajjiż tal-UE ta' residenza tagħhom

Iċ-ċittadinanza tal-UE tinkludi d-drittijiet ta' ċittadini tal-UE biex jivvutaw u joħorgu bhala kandidati fl-elezzjonijiet lokali u Ewropej fil-pajjiż ospitanti bl-istess kundizzjonijiet bhal ċittadini nazzjonali. Dawn id-drittijiet kienu intizi biex jagħtu effett konkret għall-prinċipju ta' ebda diskriminazzjoni bejn ċittadini u mhux ċittadini u jippermetti li ċittadini tal-UE biex jintegraw aħjar u jiehdu sehem fil-ħajja demokratika fil-pajjiż li qed jospitahom⁶⁵. Madankollu, huma jhallu mikxufa l-aktar livelli importanti ta' parteċipazzjoni politika, jiġifieri l-livell nazzjonali, u — fit-13-il Stat Membru fejn ir-regjuni huma mogħtija kapaciċitajiet legiżlattivi — il-livell reġjonali⁶⁶.

Din l-asimetrija ifisser li ċ-ċittadini tal-UE li diġà huma Membri tal-Komunità fil-livell lokali huma m'caħhda minn vuċi effettiva fir-rigward tad-deċiżjonijiet tal-legiżlatura nazzjonali li jaffettwawhom direttament. Dan in-nuqqas f'ugwaljanza ta' trattament u f'parteċipazzjoni politika għaċ-ċittadini tal-UE li jeżerċitaw id-dritt fundamentali tagħhom tal-UE biex jiċċaqilqu u jmorru jgħixu liberament fl-UE jiffa' dell ikbar hekk kif l-integrazzjoni Ewropea timxi 'l quddiem u l-promozzjoni tal-partiċipazzjoni ta' ċittadini tal-UE fil-ħajja demokratika tal-Unjoni zidet fl-importanza.


Fil-konsultazzjoni pubblika dwar iċ-ċittadinanza tal-UE tal-2012 u fil-Eurobarometer dwar id-drittijiet elettorali tal-2013, rispettivament 72 % u 67 % ta' daww li wiegħbu jahsbu li ċ-ċittadini tal-UE li mhumieħ ċittadini tal-post għandhom jithallew jivvotaw fl-elezzjonijiet nazzjonali tal-pajjiż li qed jospitahom. Dan jirrappreżenta zieda sinifikanti mill-2010 (+ 17-il punt perċentwali).

iċ-ċaħda tiegħu. Applikazzjoni għad-dritt ta' appell quddiem il-Qorti Suprema giet miċhuda mingħajr ma saret referenza għal deċiżjoni preliminari.

⁶⁵ Preambolu tad-Direttivi 93/109/KE u 94/80/KE, rispettivament.

⁶⁶ It-13-il Stat Membru fejn ir-regjuni huma mogħtija l-kapaciċitajiet legiżlattivi, jiġifieri l-Awstrija (Länder), il-Belġju (Régions), ir-Repubblika Ċeka (Kraje), id-Danimarka (Amtskommuner), il-Germanja (Länder), Spanja (Comunidades autónomas), Franza (Régions), l-Italja (zewġ provinċji awtonomi u 20 reġjun), il-Pajjiżi l-Baxxi (provinciale Staten), il-Polonja (województwo), is-Slovakkja (Kraje), l-Isvezja (landstingsfullmäktige) u r-Renju Unit.


**Q19b. Li kieku tghix f'pajjiż ieħor tal-UE,
tikkunsidrah ġustifikat li tikseb id-dritt li
tivvota f'elezzjonijiet nazzjonali fil-pajjiż
tiegħek ta' residenza?**



Sors: Konsultazzjoni pubblika dwar iċ-ċittadinanza tal-UE tal-2012 — Bażi: Dawk kollha li wiegħbu

Q2.2 Nikkunsidraw sitwazzjoni fejn ċittadin tal-UE jgħix f'pajjiż ieħor tal-UE barra l-pajjiż tiegħu/tagħha ta' oriġini (jigifieri fejn hu/hi ċittadin/a).

Tikkunsidrah għustifikat li dan iċ-ċittadin jikseb id-dritt tal-vot f'elezzjonijiet nazzjonali fil-pajjiż tiegħu/tagħha ta' residenza?



Grafika ta' ġewwa: FL292
(2010)

Grafika ta' barra: FL364
(2012)

■ Iva ■ Le ■ Ma nafx


● UE27

Sors: 2013 Eurobarometer dwar id-drittijiet elettorali

Rigward l-elezzjonijiet reġjonali, 64 % ta' dawk li wieġbu fil-Eurobarometer dwar id-drittijiet elettorali tal-2013 qalu li ċ-ċittadini tal-UE għandhom jingħataw id-dritt li jivvotaw (bil-preżunzjoni li dawn l-elezzjonijiet isiru f'dak il-pajjiż). Għal darb'oħra, dan huwa zieda notevoli mill-2010 (+ 10 punt perċentwali).

Q2.3 Nikkunsidraw sitwazzjoni fejn ċittadin tal-UE jgħix f'pajjiż ieħor tal-UE barra l-pajjiż tiegħu/tagħha ta' oriġini (jiġifieri fejn hu/hi ċittadin/a).

Dan/din iċ-ċittadin/a għandu/ha jkollu/ha d-dritt li j/tivvota u j/toħroġ bħala kandidat/a f'elezzjonijiet reġjonali organizzati fil-pajjiż fejn hu/hi j/tgħix fil-każ li l-elezzjonijiet reġjonali jiġu organizzati hemm?



Grafika ta' ġewwa: FL292
(2010)

Grafika ta' barra: FL364 (2012)

■ Iva ■ Le ■ Ma nafx

● UE27

Sors: 2013 Eurobarometer dwar id-drittijiet elettorali

L-għoti ta' responsabbilizzazzjoni taċ-ċittadini tal-UE li jirrisjedu f'pajjiż ieħor tal-UE biex ikunu jistgħu jiddeterminaw għalihom infushom, skont ir-rabtiet li huma jzommu mal-Istat Membru tan-nazzjonalità jew li ffurmaw mal-Istat Membru ta' residenza tagħhom, f'liema minn dawn iż-żewġ pajjiżi jkunu jixtiequ jeżerċitaw id-drittijiet politiċi ewlenin tagħhom, tagħti impetu għid għall-inklużjoni tagħhom u l-partecipazzjoni fil-hajja demokratika tal-Unjoni. Id-dinamika lejn it-tishih tad-drittijiet marbuta maċ-ċittadinanza tal-UE hija mnaqqxa fit-Trattat innifsu (pereż. l-Artikolu 25 TFUE). Fil-kuntest ta' riflessjonijiet usa' dwar is-sura tal-futur tal-Unjoni Ewropea, il-Kummissjoni se teżamina modi biex iċ-ċittadini tal-UE jkunu jistgħu jipparteċipaw f'elezzjonijiet nazzjonali u reġjonali fil-pajjiż ta' residenza tagħhom.

Iċ-ċittadini u l-aċċess tagħhom għal Dibattitu Ewropew

Attwalment 68 % taċ-ċittadini tal-UE ma jhossuhomx infurmati biżżejjed dwar kwistjonijiet Ewropej. Erbgħa u sebghin fil-mija ta' persuni b'passat ta' perċezzjoni negattiva tal-UE

jghidu dwarhom infushom stess li mhumieq mgharrfin tajjeb dwarha. Minkejja użu akbar tal-internet u l-midja soċjali, b'mod partikolari fost iċ-ċittadini żgħażaġh, it-TV għadu l-ewwel għażla għall-biċċa l-kbira tan-nies (58 %) biex niġu infurmati dwar l-affarijiet Ewropej⁶⁷. Id-Direttiva dwar is-Servizzi tal-Midja Awdjoviżiva⁶⁸ tippromwovi l-pluralizmu tal-midja minn ftuħ tas-swieq nazzjonali għal xandiriet u fornituri ta' vidjow-fuq-talba minn pajjiżi oħra tal-UE. Barra minn hekk, l-internet jagħmel l-aċċess għal kontenut minn Stati Membri oħra aktar faċli. Madankollu, stazzjonijiet televiżivi nazzjonali spiss jirapportaw dwar suġġetti Ewropej mil-lat nazzjonali għal udjenza nazzjonali. L-għoti liċ-ċittadini b'informazzjoni dwar kwistjonijiet Ewropej minn perspettiva Ewropea, iżda wkoll minn firxa ta' perspettivi nazzjonali minn Stati Membri oħra, jista' jżid l-isparju pubbliku Ewropew u jikkontribwixxi għal dibattitu demokratiku aktar infurmat.⁶⁹

Azzjoni 12: Il-Kummissjoni se:

tippromwovi l-għarfien taċ-ċittadini tal-UE dwar id-drittijiet tagħhom li jirriżultaw miċ-ċittadinanza tal-UE, u partikolarment id-drittijiet elettorali tagħhom, billi tniedi f'Jum l-Ewropa f'Mejju 2014 ktejjeb li jippreżenta daww id-drittijiet tal-UE f'lingwaġġ ċar u sempliċi;

tippromwovi modi kostruttivi li jippermetti liċ-ċittadini tal-UE li jgħixu f'pajjiż iehor tal-UE biex jipparteċipaw bis-shiħ fil-ħajja demokratika tal-UE billi jżomm id-dritt tagħhom li jivvutaw fl-elezzjonijiet nazzjonali fil-pajjiż tal-orijini tagħhom; u

tesplora fl-2013 modi ta' tishih u ta' iżvilupp ta' spazju pubbliku Ewropew, abbażi ta' strutturi nazzjonali u Ewropej eżistenti, biex tintemm il-frammentazzjoni attwali tal-opinjoni pubblika skont il-fruntieri nazzjonali.

3. KONKLUŻJONI: IMPETU ĠDID GĦAĊ-ĊITTADINANZA TAL-UE

Bir-Rapport tal-2013 taċ-Ċittadinanza tagħha u l-konsultazzjonijiet fuq firxa wiesha' li għenu fl-iffurmar ta' dan, il-Kummissjoni tibbaża fuq l-esperjenzi taċ-ċittadini biex jiżguraw li huma jkunu jistgħu jgawdu bis-shiħ id-drittijiet tagħhom fl-UE u l-benefiċċji li ċ-ċittadinanza tal-Unjoni għib magħha fil-ħajja tagħhom ta' kuljum.

Ir-rapport u d-dibattiti huma passi, flimkien mas-Sena Ewropea taċ-Ċittadini⁷⁰ u d-Djalogi taċ-Ċittadini⁷¹ li għadejjin, biex jinvolvu ċittadini flimkien ma' politiċi, esperti u s-soċjetà ċivili, fiż-żmien ta' thejjija għall-elezzjonijiet tal-Parlament Ewropew tal-2014, f'dibattitu ġenwin fit-triq 'il quddiem għal Unjoni iktar b'saħħitha u aktar fil-qrib maċ-ċittadin fil-qofol tal-azzjoni tagħha.

⁶⁷ Standard Eurobarometer 78 - rapport dwar l-użu tal-midja fl-Unjoni Ewropea - http://ec.europa.eu/public_opinion/archives/eb/eb78/eb78_media_en.pdf

⁶⁸ Id-Direttiva 2010/13/UE dwar il-koordinazzjoni ta' ċerti dispożizzjonijiet stabbiliti bil-liġi, b'regolament jew b'azzjoni amministrattiva fi Stati Membri dwar il-forniment ta' servizzi tal-midja awdjoviżiva (Direttiva dwar is-Servizzi tal-Midja Awdjoviżiva) ĠU L 95, p. 1–24.

⁶⁹ Ara d-diskors tal-President tal-Kummissjoni Barroso dwar l-Istat tal-Unjoni 2012: "Nixtieq nara l-iżvilupp ta' spazju pubbliku Ewropew, fejn kwistjonijiet Ewropej huma diskussi minn perspettiva Ewropea. Ma nistgħux nibqgħu nippruvaw insolvu l-problemi Ewropej b'soluzzjonijiet nazzjonali biss." http://europa.eu/rapid/press-release_speech-12-596_en.htm; Ara wkoll ir-riżoluzzjoni tal-Parlament Ewropew tas-7 ta' Settembru 2010 dwar "il-ġurnalizmu u l-midja l-ġdida — il-holqien ta' sfera pubblika fl-Ewropa" (2010/2015 (INI)) u lill-President Federali Ġermaniż Joachim Gauck s-Speech dwar l-Ewropa tat-22 ta' Frar 2013 - <http://www.bundespraesident.de/SharedDocs/Reden/EN/JoachimGauck/Reden/2013/130222-Europe.html>.

⁷⁰ <http://europa.eu/citizens-2013/>.

⁷¹ http://ec.europa.eu/european-debate/index_en.htm.

Kif enfasizzat mill-President Barroso fid-diskors tiegħu dwar l-Istat tal-Unjoni tal-2012, “l-Ewropa trid tkun dejjem aktar demokratika”. Iċ-ċittadini tal-UE se jmexxu 'l quddiem il-proġett Ewropew jekk jaraw il-benefiċċji konkreti tiegħu għalihom u għall-familji tagħhom, jekk huma jidentifikaw mal-ghan u l-viżjoni tiegħu jekk ikunu involuti fil-proċess.

ANNESS 1

Segwitu ghar-Rapport tal-2010 dwar iċ-Ċittadinanza tal-UE: 25 azzjoni mwettqa

Ir-Rapport tal-2010 dwar iċ-Ċittadinanza tal-UE semma 25 azzjoni previst mill-Kummissjoni biex jitnehhew l-ostakoli ewlenin li jkollhom ihabbtu wiċċhom magħhom iċ-ċittadini tal-UE biex jippruvaw jeżerċitaw id-drittijiet tagħhom tal-UE fi rwoli differenti fil-hajja tagħhom ta' kuljum. Dan l-Anness jippreżenta l-azzjonijiet ewlenin meħuda mill-Kummissjoni biex twettaq l-impenji tagħha tal-2010⁷².

Iktar ċarezza legali fir-rigward tad-drittijiet tal-proprjetà ta' koppji internazzjonali — Azzjoni 1

Il-Kummissjoni adottat fis-16 ta' Marzu 2011 **żewġ Proposti għal Regolamenti dwar il-ġurisdizzjoni, il-liġi applikabbli, ir-rikonossiment u l-infurzar ta' deċiżjonijiet**

- fir-rigward ta' skemi dwar il-pussess ta' proprjetà li tkun ġejja minn rabta fiż-żwieġ⁷³, u

- il-konsegwenzi ta' proprjetà ta' shubijiet reġistrati⁷⁴.

Ir-Regolamenti proposti għandhom l-għan li jghinu lil koppji internazzjonali jippruvaw isolvu kwistjonijiet relatati mal-proprjetà f'każ ta' divorzju, separazzjoni legali jew mewt sabiex jidentifikaw il-liġi applikabbli u l-qorti responsabbli. Fihom ukoll regoli dwar ir-rikonossiment u l-infurzar ta' sentenzi tal-qorti dwar il-proprjetà ta' koppja fl-Istati Membri kollha permezz ta' proċedura waħda. Il-koppji b'hekk jistgħu jiffrankaw fuq medja stmata ta' bejn EUR 2 000 sa EUR 3 000 għal kull każ, skont il-kumplessità tagħha.

L-eliminazzjoni ta' formalitajiet ineffiċjenti u għaljin rigward l-użu transfruntiera ta' dokumenti tal-istatus ċivili u faċilitar għall-aċċess transfruntiera għall-ġustizzja — L-Azzjonijiet 2 u 3

Azzjoni 2

Fl-14 ta' Diċembru 2010 il-Kummissjoni ħarġet **Green Paper "Inqas burokrazija għaċ-ċittadini: il-promozzjoni tal-moviment liberu ta' dokumenti pubbliċi u r-rikonossiment tal-effetti ta' atti ta' stat ċivili"**⁷⁵ li nediet **konsultazzjoni pubblika sal-10 ta' Mejju 2011. Fl-24 ta' April 2013, il-Kummissjoni pproponiet Regolament**⁷⁶ li se jagħmilha ehfef għaċ-ċittadini biex jiżguraw rikonossiment tad-dokumenti pubbliċi meħtieġa f'sitwazzjonijiet transfruntiera (bħaċ-ċertifikati tat-twelid, mewt jew żwieġ jew dokumenti relatati mas-settur immobiljari (real estate). Ir-regoli proposti jwasslu biex tinqata' l-burokrazija billi jiġu ssimplifikati l-formalitajiet amministrattivi. Dawn se jnaqqsu wkoll l-ispejjeż tat-traduzzjoni relatati mal-użu ta' dokumenti pubbliċi fl-UE. Barra minn hekk, il-proposta tistabbilixxi wkoll formoli standard multilingwi tal-UE li iċ-ċittadini jistgħu jitolbu li jikkonċernaw, fost oħrajn, twelid, żwieġ u mewt.

Azzjoni 3

⁷² Is-segwitu għall-25 azzjoni ippreżentati fir-Rapport tal-2010 se jiġu aġġornati regolarment — http://ec.europa.eu/commission_2010-2014/redirecting/factsheets/pdf/table_of_actions_en.pdf.

⁷³ COM(2011) 126.

⁷⁴ COM(2011) 127/2.

⁷⁵ COM(2010) 747.

⁷⁶ Proposta għal Regolament li jippromwovi il-moviment liberu ta' ċittadini u negozji bis-simplifikazzjoni tal-aċċettazzjoni ta' ċerti dokumenti pubbliċi fl-Unjoni Ewropea li temenda r-Regolament (UE) Nru 1024/2012 COM(2013) 228.

F'Lulju 2010 il-Kummissjoni nediet [European e-Justice Portal](#), **one-stop-shop elettroniku għall-aċċess għall-ġustizzja fl-UE kollha kemm hi**. Iċ-ċittadini jkunu qed jittrattaw ma' avvenimenti veri bħalma huwa d-divorzu, il-mewt, il-litigazzjoni jew il-garr minn dar għall-oħra u li għandhom bżonn biex jinfurzu id-drittijiet tagħhom f'qorti f'pajjiż iehor tal-UE, jista' jiehdu twegibiet malajr għal għadd ta' mistoqsijiet. Jistgħu jsibu professjonist legali f'pajjiż iehor, isiru jafu kif jevitaw kawżi fil-qorti li jkunu għaljin permezz tal-medjazzjoni, fejn għandhom iressqu kawża, liema liġi ta' Stat Membru tapplika f'ċerti kazijiet u jekk humiex eligibbli għall-ġajnuna legali.

Rinfurzar ta' protezzjoni ta' persuni ssuspettati u akkużati fi proċedimenti kriminali u ta' vittmi ta' reati - l-Azzjonijiet 4 u 5

Azzjoni 4

Fit-8 ta' Ġunju 2011 il-Kummissjoni pprezentat **Proposta għal Direttiva⁷⁷ dwar id-dritt ta' aċċess għal avukat f'proċedimenti kriminali u fuq id-dritt li tikkomunika ma' arrest** bil-ghan li kull konvenut f'proċedimenti kriminali jkun jista' jiddependi fuq l-istess livell ta' drittijiet bażiċi - tkun xi tkun in-nazzjonalità tagħhom u f'kwalunkwe pajjiż tal-UE fejn il-proċedimenti jkunu se jsejnhu. Din il-proposta twaqqaf standards minimi għad-dritt għall-aċċess għal avukat għall-issuspettati u l-persuni akkużati u dwar id-dritt tal-persuni detenuti li jikkomunikaw ma' persuna oħra li jagħzlu huma, bħal xi hadd li jiġi minnhom, min ihaddimhom jew awtorità konsulari⁷⁸.

Azzjoni 5

Fit-18 ta' Mejju 2011, il-Kummissjoni pprezentat:

- **Komunikazzjoni dwar “it-tishih tad-drittijiet tal-vittmi fl-UE”⁷⁹**, li tipprezenta l-pożizzjoni tal-Kummissjoni dwar azzjoni fir-rigward ta' vittmi ta' reat;
- **proposta għal Direttiva li tistabbilixxi standards minimi dwar id-drittijiet, l-appogg u l-protezzjoni tal-vittmi ta' delitti⁸⁰**, bil-ghan li jsaħhu miżuri nazzjonali eżistenti bi standards minimi mal-UE kollha, sabiex kwalunkwe vittma tkun tista' sserraħ fuq l-istess livell bażiku ta' drittijiet — tkun xi tkun in-nazzjonalità tagħhom u f'liema pajjiż tal-UE isejh id-delitt; u
- **proposta għal Regolament dwar ir-rikonoxximent reċiproku ta' miżuri ta' protezzjoni fi kwistjonijiet ċivili⁸¹** (li tikkumplimenta id-Direttiva dwar l-Ordni Ewropea ta' Protezzjoni tal-2012⁸² li tapplika għal miżuri ta' protezzjoni kriminali). Il-proposta għandha l-ghan li tiżgura li l-vittmi ta' vjolenza jistgħu xorta jiddependu fuq miżura ta' protezzjoni maħruġa kontra l-persuna li wettqet id-delitt jekk jivjaġġaw jew imorru jgħixu f'pajjiż iehor tal-UE.

⁷⁷ COM(2011) 326.

⁷⁸ Din il-proposta hija parti minn sensiela ta' miżuri, li qeghdin jithejjew li jistabbilixxu drittijiet ċari fl-UE kollha u li jissalvagwardjaw id-dritt fundamentali għal proċess ġust u d-dritt għal difiża. [Direttiva](#) fuq id-dritt ta' interpretazzjoni u traduzzjoni fi proċedimenti kriminali dahllet fis-sejnh f'Novembru 2010 u għandha tiġi trasposta f'liġi nazzjonali sas-27 ta' Ottubru 2013 filwaqt li [Direttiva](#) fuq id-dritt għal informazzjoni fi proċedimenti kriminali dahllet fis-sejnh fil-21 ta' Ġunju 2012 u għandha tiġi trasposta sat-2 ta' Ġunju 2014.

⁷⁹ COM(2011) 274.

⁸⁰ COM(2011) 275.

⁸¹ COM(2011) 276.

⁸² Id-Direttiva 2011/99/KE tal-Parlament Ewropew u tal-Kunsill tat-13 ta' Diċembru 2011, ĠU L 338, p. 2

Wara li saret il-proposta tal-Kummissjoni, **id-Direttiva 2012/29/UE⁸³** li tistabbilixxi standards minimi dwar id-drittijiet, l-appoġġ u l-protezzjoni tal-vittmi tal-kriminalità giet adottata fil-25 ta' Ottubru 2012. Ir-regoli minimi jistabbilixxu fost oħrajn li jiġi żgurat li l-vittmi jkunu trattati b'rispett, jingħataw informazzjoni dwar id-drittijiet tagħhom u dwar il-każ tagħhom u jkunu jistgħu jipparteċipaw fil-proċedimenti. Huma jiżguraw ukoll li jeżisti appoġġ għall-vittmi f'kull Stat Membru u li vittmi bi htigijiet speċifiċi ta' protezzjoni minhabba l-vulnerabbiltà tagħhom (inklużi t-tfal) jiġu identifikati u protetti kif xieraq.

It-tnehhija ta' problemi ta' tassazzjoni f'sitwazzjonijiet transfruntiera, b'mod partikolari fir-rigward tat-tassazzjoni ta' karożzi⁸⁴, u s-simplifikar tal-proċeduri tar-reġistrazzjoni mill-ġdid għall-karożzi — Azzjoni 6

Il-Kummissjoni ppubblikat, fl-20 ta' Diċembru 2010⁸⁵, **Komunikazzjoni “It-tnehhija ta' ostakoli fiskali transkonfinali għaċ-ċittadini tal-UE”**, li tidentifika l-aktar problemi fiskali serji li qed jaffaċċaw iċ-ċittadini tal-UE f'sitwazzjonijiet transfruntiera u ħabbret l-intenzjoni tagħha li tagħmel proposti f'xi oqsma speċifiċi kif ukoll, b'mod aktar ġenerali, biex tgħin lill-Istati Membri jagħmlu s-sistemi fiskali tagħhom aktar kompatibbli u li jikkooperaw aħjar fl-interess taċ-ċittadini tal-UE. Barra minn hekk, il-Kummissjoni identifikat l-ksur għall-liġi tal-UE u ħadet azzjoni kontra l-Istati Membri kkonċernati, fejn meħtieġ.

Il-Komunikazzjoni dwar “It-tassazzjoni doppja fis-Suq Uniku”, tal-11 ta' Novembru 2011⁸⁶, enfasizzat il-problemi ewlenin tat-tassazzjoni doppja fl-UE u indikat miżuri konkreti li l-Kummissjoni se tipproponi lill-Istati Membri biex tindirizzahom, bħall-istabbiliment ta' forum dwar it-tassazzjoni doppja u l-adozzjoni mill-Istati Membri ta' kodiċi tal-kondotta u ta' mekkaniżmu għar-riżoluzzjoni ta' tilwim.

Fil-15 ta' Diċembru 2011, il-Kummissjoni adottat **inizjattiva komprensiva dwar it-taxxa tas-suċċessjoni, inkluża Rakkomandazzjoni⁸⁷** mahsuba biex tipprovdi impetu għall-Istati Membri biex jindirizzaw il-problemi ta' taxxa doppja jew multipla fuq l-istess wirt. Il-Kummissjoni tipprovdi wkoll gwida lill-Istati Membri dwar kif għandhom jagħmlu sistemi ta' taxxa fuq il-wirt mhux diskriminatorji. Barra minn hekk, il-Kummissjoni wettqet reviżjoni tad-dispożizzjonijiet tat-taxxa tal-Istati Membri applikabbli għal wirt transfruntiera u ħadet azzjoni kontra l-Istati Membri inkwistjoni, fejn meħtieġ. Fl-2014, il-Kummissjoni se thejji rapport.

Il-Kummissjoni nediet **konsultazzjoni pubblika** mit-3 ta' Marzu sas-26 ta' Mejju 2011 biex jiġu identifikati d-diffikultajiet ewlenin li jiltaqgħu magħhom iċ-ċittadini tal-UE fir-rigward tar-reġistrazzjoni tal-karożzi li qabel kienu rreġistrati fi Stat Membru ieħor. Fuq din il-bażi, il-Kummissjoni adottat fl-4 ta' April 2012 **Proposta għal Regolament li jissimplifika b'mod sinifikanti l-proċeduri tar-reġistrazzjoni mill-ġdid⁸⁸**. Din tfittex ukoll li jitnaqqsu piżijiet amministrattivi mhux meħtieġa, li jwasslu għal iffrankar total ta' mill-inqas EUR 1,5 biljun fis-sena għan-negożji, iċ-ċittadini u l-awtoritajiet ta' reġistrazzjoni.

⁸³ Id-Direttiva 2012/29/UE tal-Parlament Ewropew u tal-Kunsill li tistabbilixxi standards minimi fir-rigward tad-drittijiet, l-appoġġ u l-protezzjoni tal-vittmi ta' delitt, u li tissostitwixxi d-Deċiżjoni Qafas tal-Kunsill 2001/220/GAI, ĠU L 315, p. 57.

⁸⁴ Inkluż taxxi ta' reġistrazzjoni u ta' ċirkolazzjoni.

⁸⁵ COM(2010) 769.

⁸⁶ COM(2011) 712.

⁸⁷ 2011/856/UE.

⁸⁸ Proposta għal Regolament tal-Parlament Ewropew u tal-Kunsill li jissimplifika t-trasferiment tal-vetturi bil-mutur irreġistrati fi Stat Membru ieħor fi hda is-Suq Uniku, COM(2012) 164.

Biex tindirizza l-problemi li jkollhom iħabbtu wiċċhom magħhom iċ-ċittadini tal-UE relatati ma' tassazzjoni tal-karozzi transfruntiera, il-Kummissjoni pprezentat fl-14 ta' Diċembru 2012 **Komunikazzjoni "Tishih tas-suq uniku permezz tat-tnehhija ta' ostakoli fiskali transkonfinali għall-karozzi tal-passiġġieri"**⁸⁹, li tiċċara r-regoli tal-UE dwar it-tassazzjoni tal-karozzi u l-identifikazzjoni tal-aħjar prattiki li l-Istati Membri għandhom jimplimentaw, bħal li i-ċittadini jigu infurmati dwar id-drittijiet u l-obbligi tagħhom f'dak li għandu x'jaqsam mal-applikazzjoni ta' tassazzjoni tal-karozzi f'sitwazzjonijiet transfruntiera u hlas lura ta' parti tat-taxxa tar-registrazzjoni għall-karozzi li huma trasferiti b'mod permanenti lil Stat Membru ieħor, sabiex tigi evitata t-tassazzjoni doppja. Fid-dokument ta' hidma tal-persunal tal-Kummissjoni li jakkumpanja⁹⁰, il-Kummissjoni tagħti ħarsa ġenerali lejn il-protezzjoni legali disponibbli għal ċittadini tal-UE u operatori ekonomiċi taħt il-liġi tal-UE.

Għajjuna lil ċittadini tal-UE sabiex jibbenefikaw b'mod shih minn kura tas-saħha transfruntiera u mit-teknoloġija eHealth — Azzjoni 7

Id-Direttiva 2011/24/UE dwar id-drittijiet tal-pazjenti fil-kura tas-saħha transkonfinali⁹¹ dahlet fis-seħh fl-24 ta' April 2011 u għandha tigi trasposta fil-liġi nazzjonali sal-25 ta' Ottubru 2013. Din tiċċara d-drittijiet tal-pazjenti li jirċievu kura sikura u ta' kwalità madwar il-fruntieri tal-UE, u li jithallsu lura għalih.

Id-Direttiva 2011/24/UE stabbilit **Netwerk ta' awtoritajiet nazzjonali dwar l-eHealth**, l-hekk imsejjah Netwerk eHealth. Wiehed mill-għanijiet ta' dan in-netwerk hu li jiżviluppa linji gwida li jiddefinixxu gabra minima ta' dejta tal-pazjenti li jiffaċilitaw l-iskambju transkonfinali ta' din id-dejta bejn l-Istati Membri⁹². Barra minn hekk, in-netwerk se jappoġġa lill-Istati Membri fl-iżvilupp ta' miżuri komuni ta' identifikazzjoni u awtentikazzjonijiet għall-iffaċilitar tat-trasferabbiltà ta' dejta.

Barra minn hekk, fis-6 ta' Diċembru 2012, il-Kummissjoni ppubblikat **Dokument ta' Hidma tal-Persunal dwar l-applikabilità tal-leġiżlazzjoni eżistenti tal-UE għas-servizzi telemedicinali**⁹³ biex jiċċara l-qafas legali tas-servizzi tat-telemedicina provduti b'mod transkonfinali. Dan id-dokument akkumpanja l-Pjan ta' Azzjoni tal-Kummissjoni 2012-2020 dwar l-eHealth li jipprovdi viżjoni tal-UE għat-tishih tal-użu tal-eHealth kif ukoll għat-tishih tal-pazjenti u tal-ħaddiema tal-kura tas-saħha fl-użu tagħhom tal-eHealth.

Fl-aħħar nett, bil-għan li **tattrezza lill-Ewropej b'aċċess sigur fuq l-internet għad-dejta medika tagħhom**, il-Kummissjoni qed tiffinanzja — minn Jannar 2012 u sa tmiem l-2014 — **żewġ proġetti pilota**⁹⁴ li jinvolvu 'l fuq minn 20 reġjun fi Stati Membri differenti.

L-għoti ta' effett shih għad-dritt għall-protezzjoni konsolari għaċ-ċittadini tal-UE f'diffikultà f'pajjiżi terzi — Azzjoni 8

Fit-23 ta' Marzu 2011, il-Kummissjoni pprezentat **Komunikazzjoni "Protezzjoni konsolari għal ċittadini tal-UE f'pajjiżi terzi: Il-qagħda attwali u t-triq 'il quddiem"**⁹⁵ billi ħabbret azzjonijiet konkreti biex tiżdied l-effikaċja tad-dritt taċ-ċittadini tal-UE li jigu meghjuna f'pajjiżi terzi, inkluż fi żminijiet ta' krizi, mill-awtoritajiet diplomatiċi u konsulari tal-Istati

⁸⁹ COM(2012) 756.

⁹⁰ SWD(2012) 429.

⁹¹ Id-Direttiva tal-Parlament Ewropew u tal-Kunsill tad-9 ta' Marzu 2011 dwar l-applikazzjoni tad-drittijiet tal-pazjenti fil-qasam tal-kura transkonfinali (GU L 88, p. 45).

⁹² Għal dan l-għan, in-netwerk huwa appoġġat mill-Inizjattiva ta' Azzjoni Kongunta dwar il-Governanza tal-eHealth (eHGI) u l-Azzjoni Kongunta dwar Reġistri tal-Pazjenti (PARENT).

⁹³ SWD(2012) 414.

⁹⁴ Proġetti [SUSTAINS](#) and [PALENTE](#).

⁹⁵ COM(2011) 149.

Membri kollha. Fl-istess jum, il-Kummissjoni nediet websajt apposta dwar il-protezzjoni konsolari⁹⁶ għall-użu miċ-ċittadini li tftitex informazzjoni dwar il-protezzjoni konsolari, l-indirizzi ta' rappreżentazzjonijiet konsulari u diplomatiċi f'pajjiżi mhux tal-UE u aċċess għal pariri għall-ivvjaġġar fl-Istati Membri.

Fl-14 ta' Diċembru 2011, il-Kummissjoni adottat **Proposta għal Direttiva dwar il-protezzjoni konsolari għaċ-ċittadini tal-Unjoni barra l-pajjiż**⁹⁷.

Jissahħaħ l-għarfien taċ-ċittadini u l-infurzar tad-drittijiet tagħhom meta jixtru pakketti ta' vaganzi, u meta dawn ikunu qed jivvjaġġaw bhala passiġġieri kif ukoll bhala turisti u t-tnehhija ta' ostakoli għal persuni b'diżabbiltà — l-Azzjonijiet 9, 10, 11 u 12

Azzjoni 9

Il-Kummissjoni vvalutat bir-reqqa l-pakkett tal-ivvjaġġar tas-suq, inkluż għażliet ta' politika potenzjali għal twegiba għall-bidliet f'dan is-suq mill-adozzjoni tad-Direttiva eżistenti fl-1990. Dawn l-iżviluppi jinkludu b'mod partikolari l-introduzzjoni u l-espansjoni tal-internet bhala mezz ta' distribuzzjoni, li biddlet il-mod kif il-konsumaturi jorganizzaw il-vaganzi tagħhom. Il-Kummissjoni riċentement organizzat bosta konsultazzjonijiet ma' organizzazzjonijiet tal-konsumaturi, ma' daww involuti fl-industrija u mal-Istati Membri u tistenna li tħabbar il-proposta tagħha għal it-triq 'il quddiem sas-sajf tal-2013.

Azzjoni 10

Legiżlazzjoni Ewropea ġdida li dahlet fis-seħħ fl-2012 u l-2013 tiżgura li l-passiġġieri jkollhom l-istess drittijiet bażiċi kullimkien fl-Ewropa, irrispettivament ta' jekk jivvjaġġawx bl-ajru, tal-ferrovija, bil-vapur jew bil-karozza tal-linja: **Ir-Regolament (UE) Nru 1177/2010⁹⁸ għall-passiġġieri li jivvjaġġaw bil-baħar u fuq l-ilmijiet interni navigabbli** daħal fis-seħħ fis-6 ta' Jannar 2011, u r-**Regolament (UE) Nru 181/2011⁹⁹ dwar id-drittijiet tal-passiġġieri li jivvjaġġaw bil-karozza tal-linja jew bil-kowċ** daħal fis-seħħ fl-20 ta' Marzu 2011. Dawn ir-regoli l-ġodda jiżguraw li l-passiġġieri f'dawk il-modi kollha għandhom id-dritt li jkunu infurmati u li jiksibu l-għajjnuna meta tinqala' xi problema matul il-vjaġġ tagħhom. B'mod partikolari, il-persuni b'diżabbiltà u l-persuni b'mobbiltà mnaqqsa se jibbenefikaw minn protezzjoni u għajjnuna mingħajr ħlas meta jivvjaġġaw.

Bejn l-2010 u 2012, il-Kummissjoni organizzat **kampanja ta' għarfien tad-drittijiet tal-passiġġieri mal-Ewropa** kollha li tipprova informazzjoni dwar id-drittijiet tal-passiġġieri bl-ajru u bil-ferrovija madwar l-Ewropa, inkluża attività ta' informazzjoni pan-Ewropea "Jum tal-Ajruporti" fi 28 ajruport fl-4 ta' Lulju 2012. Il-hidma tal-Kummissjoni biex iżid l-għarfien taċ-ċittadini dwar id-drittijiet tal-passiġġieri fil-modi kollha tat-trasport se jiġi riportat permezz ta' kampanja ta' informazzjoni madwar l-Ewropa kollha li se titnieda fl-2013 sa nofs l-2015.

⁹⁶ <http://ec.europa.eu/consularprotection>.

⁹⁷ COM(2011) 881.

⁹⁸ Ir-Regolament tal-Parlament Ewropew u tal-Kunsill tal-24 ta' Novembru 2010 dwar id-drittijiet tal-passiġġieri meta jivvjaġġaw bil-baħar jew minn passaġġi fuq l-ilma interni u li jemenda r-Regolament (KE) Nru 2006/2004, ĠU L 334, p. 1.

⁹⁹ Ir-Regolament tal-Parlament Ewropew u tal-Kunsill tas-16 ta' Frar 2011 dwar id-drittijiet tal-passiġġieri fil-karozzi tal-linja u bil-kowċ u li jemenda r-Regolament (KE) Nru 2006/2004, ĠU L 55, p. 1.

Barra minn hekk, fit-13 ta' Marzu 2013 il-Kummissjoni pproponiet revizjoni tad-drittijiet tal-passiġġieri bl-ajru¹⁰⁰ li ssahha l-applikazzjoni ta' dawn id-drittijiet permezz ta' kjarifika tat-testi legali u permezz ta' infurzar imtejjeb u mekkaniżmi ta' ġestjoni ta' ilmenti.

Azzjoni 11

Fil-15 ta' Novembru 2010 l-Kummissjoni adottat l-**Istrateġija ta' Diżabbiltà 2010-2020**¹⁰¹, mmirata li tagħti s-setgħa lill-persuni b'diżabbiltà sabiex ikunu jistgħu jgawdu d-drittijiet tagħhom u jipparteċipaw b'mod shiħ fis-soċjetà. L-istrateġija tiffoka fuq l-eliminazzjoni tal-ostakoli madwar tmien oqsma ewlenin: l-aċċessibbiltà, il-parteeipazzjoni, l-ugwaljanza, l-impjieg, l-edukazzjoni u t-taħriġ, il-protezzjoni soċjali u s-saħħa.

Fil-11 ta' April 2011 il-Kummissjoni pprezentat **Rapport dwar ir-Regolament (KE) Nru 1107/2006 fir-rigward ta' persuni b'diżabbiltà u ta' persuni b'mobbiltà mnaqqa meta jivvjaġġaw bl-ajru**¹⁰², li jidentifika oqsma mhux ċari fl-applikazzjoni ta' dan ir-Regolament. Bħala segwitu għal dan ir-rapport, il-Kummissjoni ppubblikat f'Ġunju 2012, **Linji Gwida**¹⁰³ għall-awtoritajiet nazzjonali u u mal-partijiet ikkonċernati tat-trasport bl-ajru li jipprovdu kjarifiki u jimmiraw sabiex itejbu l-applikazzjoni tar-Regolament. Il-kampanja l-ġdida ta' sensibilizzazzjoni tal-Kummissjoni li se titnieda f'nofs l-2013 se tinkludi azzjonijiet speċifiċi mmirati għal passiġġieri b'diżabbiltà u lil passiġġieri b'mobbiltà mnaqqa. Fil-11 ta' Marzu 2013, il-Kummissjoni adottat id-**Direttiva 2013/9/UE**¹⁰⁴ li żżid rekwiżiti essenzjali espliciti f'termini ta' aċċessibbiltà tas-sistema ferrovjarja lil persuni b'diżabbiltà u lill-passiġġieri b'mobbiltà mnaqqa.

Linja ta' strateġija ohra tal-azzjoni tal-Kummissjoni tirrigwarda l-proċess li għaddej li **jistandardizza l-aċċessibbiltà għall-ambjent mibni**. Il-Kummissjoni pproduċiet studju li jiddeskrivi s-sitwazzjoni frammentata fl-UE u tipprovdi harsa ġenerali ta' aktar minn 250 regolament, standards, u linji gwida u, fl-2013, se taħdem lejn l-iżvilupp ta' standard Ewropew.

Barra minn hekk, il-Kummissjoni pprezentat fit-3 ta' Diċembru 2012 għat-tielet darba l-**Access City Award**. Dan il-premjju, mogħti kull sena fl-okkażjoni tal-Jum Ewropew tal-persuni b'diżabbiltà, jiċcelebra ibliet b'iktar minn 50 000 abitant li jiehdu inizjattivi eżemplari biex titjeb l-aċċessibbiltà fl-ambjent urban. Rebbieha s'issa kienu Berlin fl-2012, Salzburg fl-2011 u Avila fl-2010.

Fl-aħħar nett, il-Kummissjoni nediet, bejn it-12 ta' Diċembru 2011 u d-29 ta' Frar 2012, **konsultazzjoni pubblika** biex thejji għal **Att Ewropew dwar l-Aċċessibbiltà**. Din l-inizjattiva għandha l-għan li tiżgura li l-persuni b'diżabbiltà jkollhom aċċess għal oġġetti u servizzi importanti fl-Istati Membri. Se tibbenefika wkoll persuni b'mobbiltà limitata, bħal pereżempju l-anzjani.

Azzjoni 12

¹⁰⁰ COM(2013) 130.

¹⁰¹ COM(2010) 636.

¹⁰² Rapport mill-Kummissjoni lill-Parlament Ewropew u lill-Kunsill dwar il-funzjonament u l-effetti tar-Regolament (KE) Nru 1107/2006 tal-Parlament Ewropew u tal-Kunsill tal-5 ta' Lulju 2006 dwar id-drittijiet ta' persuni b'diżabbiltà u ta' persuni b'mobbiltà mnaqqa meta jivvjaġġaw bl-ajru COM(2011) 166.

¹⁰³ SWD(2012) 171 - http://ec.europa.eu/transport/themes/passengers/air/doc/prm/2012-06-11-swd-2012-171_en.pdf

¹⁰⁴ Direttiva tal-Kummissjoni li temenda l-Anness III tad-Direttiva 2008/57/KE tal-Parlament Ewropew u tal-Kunsill dwar l-interoperabbiltà tas-sistema ferrovjarja fi hdan il-Komunità, ĠU L 68, p. 55.

Biex iżżid il-fiduċja tal-konsumaturi f'servizzi turistiċi l-Kummissjoni qed tohloq Tikketta ta' Kwalità Ewropea sabiex tiġi żgurata konsistenza fl-evalwazzjoni tal-kwalità tas-servizzi offruti lill-konsumaturi. Il-Kummissjoni timmira wkoll li żżid l-ghadd ta' ċittadini li jistgħu jmorru għal btala, minkejja d-diffikultajiet marbuta ma' diżabilità jew età jew diffikultajiet ekonomiċi. Għal dan l-ghan hija tippromwovi tqajjim ta' għarfien fost in-negozji dwar il-benefiċċji jinvestu fl-aċċessibbiltà, tinkoraġġixxi t-turiżmu matul l-istaġun baxx u tinvolvi ruħha f'attivitajiet ta' komunikazzjoni dedikati għall-promozzjoni ta' destinazzjonijiet ta' turiżmu sostenibbli.

Żieda fl-għarfien tal-konsumaturi dwar id-drittijiet tagħhom u l-mezzi eżistenti u l-iffaċilitar ta' riżoluzzjoni ta' dispuți problemi tal-konsumaturi fi żmien qasir u mingħajr spejjeż eċċessivi — L-Azzjonijiet 13 u 14

Azzjoni 13

F'konformità mal-ghan tal-Aġenda Diġitali għall-Ewropa biex tippromwovi l-għarfien u l-fehim tad-drittijiet diġitali ta' ċittadini, il-Kummissjoni ppreżentat fis-17 ta' Diċembru 2012, il-Kodiċi tal-UE tad-drittijiet onlajn¹⁰⁵. Din il-Kodiċi ma tohloqx drittijiet godda izda tistabbilixxi b'mod trasparenti u li jinftiehem il-prinċipji eżistenti u d-drittijiet taċ-ċittadini ewlenin skont il-liġi tal-UE li jipproteġuhom meta jużaw servizzi onlajn, ix-xiri ta' oġġetti onlajn, u f'każ ta' kunflitt mal-fornituri tagħhom ta' dawn is-servizzi. Għalkemm il-Kodiċi mhix infurzabbli fiha innifsha, id-drittijiet partikulari u l-prinċipji huma infurzabbli taht il-leġislazzjoni nazzjonali li tittrasponi r-regoli tal-UE li minnhom jidderivaw.

Azzjoni 14

Biex tiffaċilita ir-riżoluzzjoni ta' dispuți problemi tal-konsumaturi fi żmien qasir u mingħajr spejjeż eċċessivi fl-UE, il-Kummissjoni ppreżentat fid-29 ta' Novembru 2011 pakkett leġislattiv, li jinkludi proposta għal Direttiva dwar Riżoluzzjoni alternattiva għat-tilwim (ADR)¹⁰⁶ u proposta għal Regolament dwar Riżoluzzjoni Onlajn għat-Tilwim tal-konsumaturi (ODR)¹⁰⁷. Il-Parlament Ewropew u l-Kunsill adottaw iż-żewġ proposti f'Diċembru 2012. Il-leġislazzjoni se tiġi ppubblikata f'Ġunju 2013.

- Id-Direttiva dwar l-ADR tal-konsumaturi għandu jippermetti lill-konsumaturi biex isolvu t-tilwim tagħhom man-negozjanti barra l-qorti meta jkollhom problema bi prodott jew servizz li jkunu xtraw (eskluzi tilwim fis-setturi tas-saħħa u l-edukazzjoni), billi tinvolvi entità tal-ADR (pereżempju arbitru, konċiljatur, medjatur, Ombudsman, bord tal-ilmenti eċċ.). L-entità tal-ADR għandha tirrispetta r-rekwiżiti speċifiċi tal-kwalità (bħat-trasparenza, l-indipendenza, l-imparzjalità u l-effikaċja) u għandu jippubblika r-riżultat tal-proċedura disponibbli fi żmien 90 jum. In-negozjanti onlajn se jehtieġu wkoll jinfurmaw il-konsumaturi dwar l-ADR.

- Ir-Regolament dwar l-ODR tal-konsumaturi jgħid li pjattaforma fuq l-internet għall-UE kollha li se tippovdi lill-konsumaturi u lin-negozji b'punt tad-dhul wiehed għar-riżoluzzjoni kompletament onlajn fi żmien 90 jum tat-tilwim li jikkonċerna x-xiri li sar mill-internet. Il-negozjanti onlajn se jehtieġu ukoll li jinfurmaw lill-konsumaturi dwar l-ODR.

¹⁰⁵ Il-Kodiċi hi disponibbli fil-verżjoni shiħa, flimkien ma' sommarji, fil-websajt [Digital Agenda for Europe](#) filwaqt li verżjoni simplifikata hi ppubblikata fil-portal [Your Europe-Citizens](#) permezz ta' sezzjoni ġdida fl-[Online rights](#).

¹⁰⁶ Proposta għal Direttiva tal-Parlament Ewropew u tal-Kunsill dwar riżoluzzjoni alternattiva għat-tilwim tal-konsumaturi u li temenda r-Regolament (KE) Nru 2006/2004 u d-Direttiva 2009/22/KE (id-Direttiva dwar l-ADR tal-konsumatur) COM(2011) 793.

¹⁰⁷ Proposta għal Regolament tal-Parlament Ewropew u tal-Kunsill dwar riżoluzzjoni onlajn għat-tilwim tal-konsumaturi (ir-Regolament dwar l-ODR tal-konsumatur) COM(2011) 794.

L-ADR u l-ODR huma eħfef, orħos u aktar faħli biex jintużaw minn proċedimenti fil-qorti u huma mistennija li jiffirankaw lill-konsumaturi madwar l-Ewropa madwar EUR 22,5 biljun fis-sena.

Il-Kummissjoni iffukat aktar fuq il-promozzjoni tal-medjazzjoni, peress li tista' tirriżulta f'żieda sinifikanti ta' tfadidli ta' ħin u flus għaċ-ċittadini. Ir-regoli tal-UE dwar il-medjazzjoni huma inklużi f'Direttiva¹⁰⁸ adottata fil-21 ta' Mejju 2008 u li kellha tiġi trasposta mill-Istati Membri sal-21 ta' Mejju 2011. Il-Kummissjoni nediet f'Lulju 2012 **studju biex tevalwa b'mod komprensiv it-traspożizzjoni tad-Direttiva mill-Istati Membri**, li jiffoka wkoll fuq l-importanza tal-promozzjoni tal-użu estensiv ta' medjazzjoni għal ġustizzja aktar favur iċ-ċittadini. Din l-analiżi għandha tippermetti wkoll lill-Kummissjoni biex tiddetermina jekk teżistix il-ħtieġa għal azzjoni ulterjuri.

Facilitar tal-mobilità intrakomunitarja taċ-ċittadini tal-UE u li jeżerċitaw id-drittijiet tagħhom tas-sigurtà soċjali — L-Azzjonijiet 15 u 16

Azzjoni 15

Il-Kummissjoni segwiet **politika ta' nfurzar rigoruż** bil-għan li tikseb it-traspożizzjoni u l-applikazzjoni shiħa u korretta tar-regoli tal-UE dwar il-moviment liberu madwar l-Unjoni Ewropea. Bħala riżultat ta' din il-politika, il-maġġoranza tal-Istati Membri emendaw il-leġislazzjoni tagħhom jew impenjaw ruħhom li jadottaw, fi żmien stipulat, l-emendi li għandhom l-għan li jiżguraw konformità shiħa ma' dawn ir-regoli. Kwistjonijiet solvuti jinkludu t-traspożizzjoni inkompleta tad-dispożizzjonijiet tal-ligi tal-UE fir-rigward tad-drittijiet ta' dħul u residenza għal membri tal-familja ta' ċittadini tal-Unjoni, inklużi s-shab tal-istess sess, il-kondizzjonijiet għall-ħruġ ta' viżi u karti ta' residenza għal membri tal-familja li huma ċittadini ta' pajjiżi terzi u s-salvagwardji kontra l-espulsjonijiet. F'sebgħa mit-12-il proċediment ta' ksur varati, il-Kummissjoni baġtet opinjoni raġunata lill-Istati Membri konċernati, li huwa l-aħħar pass qabel ma jressqu l-materja quddiem il-Qorti tal-Ġustizzja tal-UE. Valutazzjoni aktar dettaljata tista' tinstab fir-rapport dwar il-progress lejn Ċittadinanza Ewropea effettiva 2011-2013 (Rapport skont l-Artikolu 25 TFUE) anness mar-rapport tal-2013 dwar iċ-Ċittadinanza tal-UE.

Fis-26 ta' April 2013, il-Kummissjoni pproponiet **Direttiva li tiffacilita l-eżerċizzju effettiv tad-dritt għall-moviment hieles tal-haddiema fl-UE**¹⁰⁹. Din il-proposta għandha l-għan li ttejjeb l-infurzar tad-drittijiet tal-moviment liberu tal-haddiema, u sabiex tiġi prevenuta d-diskriminazzjoni abbażi tan-nazzjonalità. B'mod partikolari, l-Istati Membri se jkunu meħtieġa jstabbilixxu korpi fuq livell nazzjonali li se jipprovdu informazzjoni dwar id-drittijiet ta' haddiema mobbli tal-UE u jgħinu lil dawk li jsofru minn diskriminazzjoni bbażata fuq in-nazzjonalità. Barra minn hekk, l-Istati Membri se jkollhom jagħtu garanzija lil haddiema mobbli tal-UE li jemmnu li huma vittmi ta' diskriminazzjoni b'mezzi effiċjenti ta' rimedju fuq livell nazzjonali kif ukoll li jiżguraw li assoċjazzjonijiet u organizzazzjonijiet bħal organizzazzjonijiet tal-haddiema u l-NGOs jistgħu jinvolvu ruħhom fi proċeduri amministrattivi jew ġudizzjari f'isem jew b'appoġġ ta' haddiema migranti tal-UE li huma vittmi ta' diskriminazzjoni.

Biex jizdied l-għarfien taċ-ċittadini tal-UE u jiġi żgurat l-aċċess faħli għal informazzjoni dwar id-dritt tagħhom ta' moviment u residenza libera fl-UE, il-Kummissjoni ppubblikat fl-2010

¹⁰⁸ Id-Direttiva 2008/52/KE tal-Parlament Ewropew u tal-Kunsill tal-21 ta' Mejju 2008 dwar ċerti aspetti ta' medjazzjoni f'materji ċivili u kummerċjali.

¹⁰⁹ Proposta għal direttiva tal-Parlament Ewropew u tal-Kunsill dwar miżuri li jiffacilitaw l-eżerċizzju tad-drittijiet konferiti fuq haddiema fil-kuntest tal-moviment liberu tal-haddiema, COM(2013) 236.

informazzjoni sempliċi u faċli li tinqara dwar ir-regoli applikabbli tal-UE u dwar kif tista' tibbenefika minn dan id-dritt fil-portal **iddedikat Your Europe**¹¹⁰, li jipprovdi wkoll aċċess għal servizzi personalizzati ta' għajjnuna, u fil-ktejjeb tal-2012 "L-Ewropa Tiegħek- Id-Drittijiet Tiegħek"¹¹¹. Barra minn hekk, hija ppubblikat fl-2013 **verżjoni aġġornata tal-gwida** għaċ-ċittadini tal-UE dwar il-libertà li tiċċaqtaq u tgħix fl-Ewropa, li tispjega b'mod faċli għal min jaqrahom id-drittijiet u l-possibilitajiet miftuħa għalihom¹¹².

Azzjoni 16

Biex tgħin iċ-ċittadini li jiċċaqalqu fl-Ewropa fl-eżerċizzju tad-drittijiet tagħhom tas-sigurtà soċjali, il-Kummissjoni qed tiżviluppa l-**Iskambju Elettroniku ta' Tagħrif tas-Sigurtà Soċjali (EESSI)**, sistema tal-IT biex tgħin korpi tas-sigurtà soċjali madwar l-UE biex jiskambjaw l-informazzjoni iktar malajr u b'mod sikur. Permezz ta' din is-sistema, il-komunikazzjoni bejn korpi tas-sigurtà soċjali nazzjonali qed isseħħ permezz ta' dokumenti elettronici strutturati, biex b'hekk jissostitwixxu skambji fuq il-karta. Din is-sistema ggħib magħha benefiċċji importanti għaċ-ċittadini, peress li tippermetti ġestjoni aħjar u aktar malajr tal-kalkolu u l-pagament tal-benefiċċji tas-sigurtà soċjali u tnaqqis ta' żbalji fl-ipproċessar ta' talbiet.

Il-Kummissjoni u l-Istati Membri attwalment qed jiżviluppaw sistema ċentrali u se jkomplu jiffokaw l-isforzi tagħhom biex jappoġġaw it-thejjijiet tal-korpi nazzjonali tas-sigurtà soċjali lejn hidma f'ambjent elettroniku.

It-tnehhija tal-ostakoli għall-eżerċizzju ta' drittijiet politiċi taċ-ċittadini — L-Azzjonijiet 17, 18, 19 u 20

L-inizjattivi meħuda mill-Kummissjoni biex tneħhi l-ostakoli li jiltaqgħu magħhom iċ-ċittadini tal-UE li jfittxu li jipparteċipaw fl-elezzjonijiet Ewropej ġew ipprezentati fil-Komunikazzjoni tal-Kummissjoni tat-12 ta' Marzu 2013 **"Thejjija għall-elezzjonijiet Ewropej tal-2014: aktar titjib tat-twettiq demokratiku u effiċjenti tagħhom"**¹¹³ u mqassra fir-Rapport dwar il-progress lejn Ċittadinanza effettiva tal-UE 2010-2013 (Rapport skont l-Artikolu 25 TFUE) li jakkumpanja r-Rapport tal-2013 dwar iċ-Ċittadinanza tal-UE.

Din it-taqsima tigbor fil-qosor il-progress miksub billi tmexxi 'l quddiem żewġ kwistjonijiet oħra stabbiliti fir-Rapport tal-2010 dwar iċ-Ċittadinanza tal-UE.

L-ewwel nett, kif imħabbar fl-**Azzjoni 18**, il-Kummissjoni segwiet **politika ta' infurzar rigoruża** sabiex jiġi żgurat li l-Istati Membri kollha jippermettu ċittadini tal-UE li mhumie x ċittadini tal-post biex iwaqqfu jew jsiru membri ta' partiti politiċi. Il-prinċipju ta' nuqqas ta' diskriminazzjoni abbażi tan-nazzjonalità jimplika mhux biss trażzin formali ta' rekwiżit ta' nazzjonalità bħala kundizzjoni għaċ-ċittadini tal-Unjoni sabiex joħroġu bħala kandidati jew jivvotaw fl-elezzjonijiet muniċipali u Ewropej iżda wkoll l-eliminazzjoni ta' kwalunkwe miżuri li jistgħu jwaqqfuhom milli jeżerċitaw dan id-dritt taht l-istess kundizzjonijiet, kif iggarantit mit-Trattat.

Il-projbizzjoni għal persuni li mhumie x ċittadini tal-Unjoni li jsiru membri ta' partiti politiku iċaħħad il-possibbiltà li jużaw il-pjattaforma ewlenija tal-parteeċipazzjoni politika, b'mod partikolari matul l-elezzjonijiet, u għandu impatt negattiv fuq il-possibilitajiet tagħhom biex jiġu eletti b'paragun maċ-ċittadini. Il-Kummissjoni ħadet azzjoni kontra seba' Stati Membri u erba' kawżi ġew iċċarati b'mod sodisfaċenti u magħluqa.

¹¹⁰ http://europa.eu/youreurope/citizens/residence/index_mt.htm.

¹¹¹ <http://bookshop.europa.eu/en/your-europe-your-rights-pbKM3212120/>.

¹¹² <http://bookshop.europa.eu/en/freedom-to-move-and-live-in-europe-pbNE3210299/>.

¹¹³ COM(2013) 126.

It-tieni nett, kif imhabbar fl-Azzjoni 20, fl-2011 il-Kummissjoni nediet djalogu politiku ma' dawk l-Istati Membri li **è-ċittadini tagħhom jistgħu jtilfu d-drittijiet politiċi tagħhom fil-pajjiż tal-orijini tagħhom** (jiġu miċhuda d-drittijiet) jekk jgħixu fi Stat Membru ieħor għal ċertu perjodu ta' żmien. L-għan kien li jiġu identifikati għażliet biex jipprevjenu li-ċittadini tal-UE milli jtilfu d-dritt tagħhom li jipparteċipaw fl-elezzjonijiet nazzjonali fi kwalunkwe pajjiż meta jeżerċitaw id-dritt tagħhom għall-moviment hieles. B'mod partikolari, hija indirizzat ittri lill-Istati Membri konċernati, u spjegat l-ideat tagħha u tistieden il-kontribut tagħhom għal riflessjoni komuni. It-tweġibiet provdew kjarifiki dwar il-ligijiet u l-politiki attwali u dwar dibattiti relatati li jsiru fuq livell nazzjonali. Dan id-djalogu ġibed l-attenzjoni lejn il-htieġa li tfittex modi kostruttivi 'l quddiem bil-għan li jippromwovu l-parteteċipazzjoni ta-ċittadini fil-hajja demokratika tal-UE fil-livelli kollha, kif spjegat aktar u mmexxi 'l quddiem fl-Azzjoni 12 kif imhabbar fir-Rapport preżenti dwar iċ-Ċittadinanza.

Li tipprovi informazzjoni faċilment aċċessibbli li-ċittadini dwar id-drittijiet tagħhom fl-UE — L-Azzjonijiet 21 u 22

Azzjoni 21

Matul l-aħħar tliet snin, il-Kummissjoni fittxet **integrazzjoni aktar mill-qrib tas-servizzi Europe Direct - iċ-Ċentru ta' Kuntatt Europe Direct u n-Netwerk ta' madwar 450 Ċentru ta' Informazzjoni Europe Direct**, il-portal tal-internet **Your Europe-Citizens** sabiex jipprovi li-ċittadini b'**pjattaforma totalment multilingwali u multikanali ta' informazzjoni: onlajn, bit-telefown, permezz tal-email u personalment.**

Il-portal **Your Europe** kien **kompletament rinnovat** u issa joffri informazzjoni **faċli għall-utent u Prattika fi 22 lingwa** dwar id-drittijiet tal-UE u r-regoli ta' implimentazzjoni nazzjonali tagħhom mill-perspettiva tal-utent, filwaqt li, għal aktar parir personalizzat, il-vizitaturi huma ggwidati għal servizzi relatati ta' għajnuna u assistenza (bħal Europe Direct, Your Europe Advice, SOLVIT, EURES, ECC-Net). Il-portal qed ikun żviluppat ulterjorment, b'mod partikolari permezz ta' kooperazzjoni aktar intensiva mal-Istati Membri biex jiżgura d-disponibbiltà ta' tagħrif li jkun speċifiku għall-pajjiż dwar id-drittijiet ta-ċittadini tal-UE (pereż. il-kuntatti ta' awtorità nazzjonali, gwida dwar proċeduri speċifiċi li għandhom jiġu segwiti jew dokumenti li għandhom jingħataw sabiex jeżerċitaw id-drittijiet tal-UE u informazzjoni dwar ir-regoli nazzjonali rilevanti, bħal dawk applikabbli għax-xiri ta' proprjetà). Fl-istess ħin, il-Kummissjoni se tkompli ssahha SOLVIT u żżid il-viżibbiltà tiegħu onlajn kif ukoll mhux onlajn.

Matul l-2011 u l-2012, **450 Ċentru ta' Informazzjoni ta' Europe Direct fl-Istati Membri kollha kienu infurmati fil-qosor** sew dwar il-kontenut tal-portal Your Europe u dwar kif tuża dan il-kontenut biex jiġu sodisfatti l-bżonnijiet ta' informazzjoni ta-ċittadini. Il-missjoni tan-**Netwerk il-ġdid Europe Direct għall-perjodu ta' bejn l-2013 u l-2017 kien definit mill-ġdid** billi ddikjarat b'mod ċar ir-rwol ta-Ċentri ta' Informazzjoni bħala msieħba ewlenin tal-“punt uniku ta' servizz” u f'termini tal-provvista ta' informazzjoni dwar l-UE billi jirreferu li-ċittadini għall-kontenut rilevanti ta' Your Europe.

B'mod parallel, il-Kummissjoni għamlet hilitha kollha **biex iġib għall-attenzjoni tal-akbar numru possibbli ta' Ewropej l-eżistenza ta' Europe Direct & Your Europe** bħala l-punt ta' informazzjoni ewleni favur iċ-ċittadin dwar id-drittijiet tal-UE. Bħala riżultat ta' dan il-qawmien ta' għarfien, **l-għadd ta' mistoqsijiet imwieġba miċ-Ċentru ta' Kuntatt tal-Europe Direct żdied b'aktar minn 20 % fl-2012** meta mqabbel mal-2011. **Your Europe ġibed lejha ukoll numru li żdied b'mod sinifikanti ta' vizitaturi (kważi 4,3 miljun vizitatur fl-2012, meta mqabbel ma' 2,4 miljun fl-2011 u 1,5 miljun fl-2010).** Stharriġ riċenti

mal-utenti jindika grad għoli ta' sodisfazzjon: 70 % tal-vizitaturi isibu mill-inqas xi whud jsib l-informazzjoni li qed ifittxu u 93 % tal-utenti jikklassifikaw il-portal sodisfaċenti jew aħjar¹¹⁴.

Azzjoni 22

Bl-appoġġ u l-koordinazzjoni tar-Rappreżentazzjonijiet tal-Kummissjoni fil-pajjiżi tal-UE, **iċ-Ċentri ta' Informazzjoni ta' Europe Direct saru għodda importanti ta' informazzjoni dwar id-drittijiet tal-UE** fil-livell lokali, reġjonali u nazzjonali. Ir-rappreżentazzjonijiet ukoll saħhew il-kooperazzjoni tagħhom ma' Your Europe Advice biex joffru parir personalizzat dwar kwistjonijiet legali liċ-ċittadini.

Iċ-Ċentri ta' Informazzjoni ta' Europe Direct attwalment jaġixxu bħala **l-punti ewlenin ta' dħul għal informazzjoni fil-livell lokali**: huma jwieġbu mistoqsijiet mill-udjenzi lokali tagħhom jew mis-servizzi ta' informazzjoni mill-Kummissjoni Ewropea (signpost citizens) lis-servizzi ta' informazzjoni u l-postijiet tal-bejgħ tal-UE fil-livell nazzjonali. Fl-2012, kanal awtomatizzat gie stabbilit biex iwaqqaf konnessjoni man-Netwerk taċ-Ċentru ta' Kuntatt Europe Direct ibbażat fi Brussell. Dan il-mezz jippermetti lil kull Ċentru ta' Informazzjoni ta' Europe Direct lokali biex iressaq mistoqsijiet direttament liċ-Ċentru ta' Kuntatt f'isem iċ-ċittadini.

Fit-tmexxija 'l quddiem tal-hidma lejn standardizzazzjoni ta' aċċess għall-informazzjoni li jeħtieġu ċ-ċittadini dwar kif jistgħu jibbenefikaw mid-drittijiet tagħhom tal-UE, il-Kummissjoni bhalissa qed tistabbilixxi politika “no wrong door” jiġifieri konnessjonijiet mingħajr xkiel bejn Europe Direct u l-fornituri ta' informazzjoni tematika tal-UE sabiex il-mistoqsijiet taċ-ċittadini dejjem jirċievu tweġiba mill-fornitur tajjeb tal-informazzjoni indipendentement mill-punt ta' dħul tagħhom.

Ir-Rappreżentazzjonijiet tal-Kummissjoni fl-Istati Membri wettqu bosta azzjonijiet biex tinholq kuxjenza u azzjonijiet ta' sensibilizzazzjoni fir-rigward tad-drittijiet taċ-ċittadini, kemm b'link tematiku jew b'mod aktar ġenerali **kienu attivi wkoll fiż-żieda ta' għarfien dwar l-Inizjattiva taċ-Ċittadini Ewropej**, bl-użu ta' varjetà ta' mezzi ta' komunikazzjoni. Fl-2012, iċ-Ċentru ta' Kuntatt ta' Europe Direct sar il-punt ċentrali ta' kuntatt għall-informazzjoni dwar l-Inizjattiva taċ-Ċittadini Ewropej.

Żieda fl-għarfien taċ-ċittadini dwar iċ-ċittadinanza tal-UE u d-drittijiet meħmuża ma' dan l-istatus — L-Azzjonijiet 23, 24 u 25

Azzjoni 23

Abbażi ta' proposta mill-Kummissjoni, il-Kunsill u l-Parlament Ewropew li għazlu l-2013 bħala **s-Sena Ewropea taċ-Ċittadini**¹¹⁵. Is-Sena (www.europa.eu/citizens-2013) hija maħsuba biex jiżdied l-għarfien taċ-ċittadini tal-Unjoni dwar id-drittijiet tagħhom fl-UE u l-politiki u l-programmi li jeżistu biex tappoġġa l-eżerċizzju ta' dawk id-drittijiet u li tistimula dibattitu dwar, u jsaħħu l-parteciġazzjoni demokratika u ċivika, politika tal-Unjoni.

Is-Sena Ewropea taċ-Ċittadini qed jipprovdi hafna opportunitajiet madwar il-kontinent għaċ-ċittadini biex jiddiskutu dawn il-kwistjonijiet importanti. Biex jintlaħqu l-għanijiet tas-Sena Ewropea, il-Kummissjoni qed tikkolabora mill-qrib ma' bosta partijiet interessati,

¹¹⁴ Is-sejbiet ta' sħarriġ għall-partijiet interessati imwettaq mit-18/12/2012 sal-1/2/2013 sabiex janalizzaw r-rilevanza u l-utilità ta' Your Europe wara t-tigdid tiegħu fl-2009 u ta' sħarriġ pop-up ta' hrug li sar direttament fuq il-portal f'Jannar/Frar 2013 biex jingabar iktar taġrif dwar il-profil ta' vizitaturi tal-portal u s-sodisfazzjon tagħhom tal-portal.

¹¹⁵ Id-Deċiżjoni Nru 1093/2012/UE tal-Parlament Ewropew u tal-Kunsill tal-21 ta' Novembru 2012 dwar is-Sena Ewropea taċ-Ċittadini (2013), ĠU L 325, p. 1.

istituzzjonijiet u partijiet interessati, li kollha huma multiplikaturi vitali, biex ikun żgurat li l-messaġġi tas-Sena Ewropea jistgħu jaslu sal-livell lokali.

Barra minn hekk, is-seba' Programm Qafas għar-Riċerka, ix-Xjenzi Soċjo-ekonomiċi u l-Istudji umanistiċi), ġestit mill-Kummissjoni, tat qasam ta' attività għaċ-"Ċittadin fl-Unjoni Ewropea". Ir-riċerka f'dan il-qasam hija immirata li żżid l-għarfien dwar iċ-Ċittadinanza tal-UE, tqajjem kuxjenza u disseminazzjoni ta' riżultati ta' riċerka fost il-komunitajiet akkadeimiċi, daww li jfasslu l-politika, l-organizzazzjonijiet tas-soċjetà ċivili u l-pubbliku ġenerali. Il-Kummissjoni ffinanzjat firxa ta' proġetti ta' riċerka multidixxiplinari li speċifikament jindirizzaw kwistjonijiet relatati mal-ksib ta' sens ta' sjieda demokratika u l-parteeipazzjoni miċ-ċittadini tal-UE¹¹⁶.

Azzjoni 24

Fil-15 ta' Novembru 2011 u fl-14 ta' Diċembru 2011 rispettivament, il-Kummissjoni ħarġet il-**Proposti tagħha għall-Programm fil-futur tad-Drittijiet¹¹⁷ u iċ-Ċittadinanza u l-Programm fil-futur għaċ-Ċittadini tal-Ewropa¹¹⁸**, rispettivament. **Dawn iż-żewġ proposti għandhom l-għan li jipprovdu appoġġ finanzjarju għal iċċittadinanza tal-UE b'mod konsistenti u kumplimentari.** B'mod partikolari, il-Programm għad-Drittijiet u iċ-Ċittadinanza se jindirizza d-drittijiet li ġejjin miċ-ċittadinanza tal-UE, filwaqt li l-programm Ewropa għaċ-Ċittadini se jippromwovi l-parteeipazzjoni taċ-ċittadini fil-ħajja demokratika tal-Unjoni. Il-programmi se jikkumplimentaw lil xulxin, jisfruttaw sinerġiji u jevitaw duplikazzjonijiet.

Fit-tfassil ta' dawn il-proposti, l-għan prijaritarju tal-Kummissjoni kien in-normalizzazzjoni u s-simplifikazzjoni¹¹⁹. Bħala riżultat, dawn il-programmi huma kompletament allinjati mar-Regolament Finanzjarju, li jfisser, fil-prinċipju, li dawn se jkunu suġġetti għall-istess regoli ġenerali u se jibbenefikaw mill-elementi ta' simplifikazzjoni introdotti fir-Regolament Finanzjarju l-ġdid.

Azzjoni 25

Bil-ħsieb li jiġi żgurat rappurtar ta' kwalità għolja u t-tishih tal-informazzjoni pprovduta dwar l-affarijiet Ewropej, **tnedew programmi ġodda dwar Euronews fir-rebbiegha tal-2011 u studio bbażat fi Brussell infetħ fl-14 ta' Ġunju 2011.** Bħala riżultat, il-kopertura ta' kuljum tal-affarijiet tal-UE giet imsaħħa u saret aktar vivaċi, inkluzi aktar dibattiti u intervisti, kif ukoll il-programmi bil-parteeipazzjoni taċ-ċittadini. Barra minn hekk, il-Kummissjoni ffirmat ftehim ta' shubija mal-Euronews li għamlitha possibbli li tappoġġja dawn l-inizjattivi fuq perjodu itwal ta' żmien.

¹¹⁶ Għal harsa ġenerali, ara http://ec.europa.eu/research/social-sciences/research_en.html.

¹¹⁷ Proposta għal Regolament tal-Parlament Ewropew u tal-Kunsill li jistabbilixxi għall-perjodu 2014 sa 2020 il-Programm tad-Drittijiet u iċ-Ċittadinanza – COM(2011) 758.

¹¹⁸ Proposta għal Regolament tal-Kunsill li jistabbilixxi l-programm "L-Ewropa għaċ-Ċittadini" għall-perjodu bejn l-2014 u l-2020 – COM(2011) 884.

¹¹⁹ Ara l-komunikazzjonijiet tal-Kummissjoni tat-8 ta' Frar 2012, l-Aġenda ta' Simplifikazzjoni għall-MFF 2014-2020, COM(2012) 42, u tal-20 ta' Settembru 2012, l-Ewwel Tabella ta' Simplifikazzjoni għall-MFF 2014-2020, COM(2012) 531.

ANNES 2 - Tnax-il azzjoni ewlenija ġdida biex titjeb il-hajja taċ-ċittadini tal-UE

1. Il-Kummissjoni se tipproponi reviżjoni tar-regolament dwar il-koordinazzjoni tas-sigurtà soċjali u se tivvaluta t-twessigh tal-esportazzjoni tal-benefiċċji tal-qgħad għal aktar minn tliet xhur mandatarji, obligatorji biex tkun ehfef għaċ-ċittadini li jfittxu xogħol f'pajjiż iehor tal-UE. Il-Kummissjoni thegġeg lill-Istati Membri biex jagħmlu użu shih tar-regoli attwali sabiex jippermettu lil dawh li qed ifittxu xogħol biex jirċievu l-benefiċċji tal-qgħad tagħhom sa sitt xhur waqt li jkunu qed ifittxu xogħol fi Stat Membru iehor.
2. Sabiex tgħin liż-żgħażaġh ċittadini tal-UE jiżviluppaw il-hiliet tagħhom u jidhlu fis-suq tax-xogħol, il-Kummissjoni se tiżviluppa, fl-2013, qafas ta' kwalità għall-apprendistati. Il-Kummissjoni ser tressaq inizzjattiva fl-2013 biex timmodernizza l-EURES biex ittejjeb ir-rwol u l-impatt tas-servizzi tal-impjieg fil-livell nazzjonali u biex ittejjeb il-koordinazzjoni ta' mobilità tax-xogħol fl-UE. Minbarra r-riforma tal-EURES, il-Kummissjoni se tniedi inizzjattiva pilota biex jitjeb l-iskambju ta' informazzjoni dwar l-opportunitajiet li jieħdu sehem f'apprendistati u apprendistati f'pajjiżi oħra tal-UE permezz tal-EURES.
3. Fl-2013 u fl-2014 il-Kummissjoni se taħdem fuq soluzzjonijiet biex jitnehhew l-ostakoli li jaffaċċjaw iċ-ċittadini tal-UE u l-membri tal-familja tagħhom li jgħixu f'pajjiż tal-UE li mhux pajjiżhom fir-rigward id-dokumenti tal-identità u ta' residenza maħruġa mill-Istati Membri, inkluż permezz tad-dokumenti Ewropej uniformi fakultattivi għaċ-ċittadini, fejn applikabbli.
4. Fl-2013, il-Kummissjoni se tieħu inizzjattivi biex tippromwovi l-aħjar prattika tat-taxxa f'sitwazzjonijiet transfruntiera u tiżgura l-applikazzjoni korretta tal-ligi tal-UE sabiex tagħmilha ehfef għaċ-ċittadini Ewropej li jiċċaqalqu jew li joperaw bejn il-fruntieri biex jittrattaw ma' settijiet differenti ta' regoli tat-taxxa u, b'mod partikolari, biex tiġi evitata t-tassazzjoni doppja.
5. Li tibni fuq il-hidma tagħha li titjeb is-sikurezza taċ-ċittadini fit-toroq, il-Kummissjoni se, matul l-2014, tieħu passi lejn it-twaqqif ta' 'ghodda pjattaforma għal informazzjoni' li tiffaċilita r-rikonossiment taċ-ċertifikati tal-affidabbiltà stradali, li jagħmilha aktar faċli u sikur għaċ-ċittadini li jivvjagġaw lejn pajjiż iehor tal-UE bil-karozza tagħhom.
6. Il-Kummissjoni se tiffaċilita l-mobilità tal-persuni b'dizabilità fl-UE billi tappoġġa, fl-2014, l-iżvilupp ta' Karta tal-UE dwar id-Dizabilità rikonossuta reċiprokament biex jiżguraw aċċess ugwali fi hdan l-UE għal ċerti benefiċċji speċifiċi (prinċipalment fl-oqsma tat-trasport, it-turiżmu, il-kultura u d-divertiment).
7. Il-Kummissjoni se, sal-aħħar tal-2013, tipproponi pakkett ta' strumenti legali biex tkompli ssahħaħ id-drittijiet proċedurali taċ-ċittadini meta jkunu ssuspettati jew akkużati fi proċedimenti kriminali, filwaqt li titqies is-sitwazzjoni speċifika tat-tfal u ċittadini vulnerabbli.
8. Sa tmiem l-2013, il-Kummissjoni se tirrevedi l-proċedura Ewropea għal Talbiet Żgħar biex tiġi ffaċilitata s-soluzzjoni tat-tilwimiet dwar xiri f'pajjiż iehor tal-UE.
9. Sar-Rebbiegħa 2014 il-Kummissjoni se tiżviluppa b'kooperazzjoni mill-qrib ma' infurzaturi nazzjonali u l-partijiet interessati rilevanti, mudell għal wiri onlajn ta' rekwiżiti prinċipali halli l-informazzjoni dwar prodotti digitali tkun aktar ċara u faċli biex titqabbel. Għandha wkoll, sar-Rebbiegħa 2014, tinwieda kampanja ta' tqajjim tal-kuxjenza mal-UE kollha ddedikata għad-drittijiet tal-konsumatur.

10. Il-Kummissjoni se tiegħu azzjonijiet biex tiżgura li l-amministrazzjonijiet lokali jingħataw l-għodod biex jifhmu kompletament d-drittijiet tal-moviment liberu taċ-ċittadini tal-UE.
11. Matul l-2013, il-Kummissjoni se tagħmilha aktar ċara u ehfef għaċ-ċittadini li jkunu jafu min trid tikkuntattja għad-drittijiet tagħhom biexi jitrangaw billi tipprovdi gwida faċli għall-utent fuq il-websajt ċentrali tagħha Europa.
12. Il-Kummissjoni se:
 - tippromwovi l-għarfien taċ-ċittadini tal-UE dwar id-drittijiet tagħhom li jirriżultaw miċ-ċittadinanza tal-UE, u partikolarment id-drittijiet elettorali tagħhom, billi tniedi f'Jum l-Ewropa f'Mejju 2014 manwal li jippreżenta d-drittijiet tagħhom tal-UE f'lingwaġġ ċar u sempliċi,
 - tipproponi modi kostruttivi, li jippermettu liċ-ċittadini tal-UE li jgħixu f'pajjiż iehor tal-UE biex jipparteċipaw bis-shiħ fil-ħajja demokratika tal-UE billi żżomm id-dritt tagħhom li jivvutaw fl-elezzjonijiet nazzjonali fil-pajjiż tal-oriġini tagħhom; u
 - tesplora fl-2013 modi ta' tishih u żvilupp ta' spazju pubbliku Ewropew, abbażi ta' strutturi nazzjonali u Ewropej eżistenti, biex tintemm il-frammentazzjoni attwali tal-opinjoni pubblika skont il-fruntieri nazzjonali.